

Nani Uyu Melkisedeke?



Natukontamike imitwe yesu mwi pepo.

Mwe Shifwe uwa Mumulu, tuleumfwa ulu lwimbo ulwa *Cetekelafye*, lulatulenga ifwe ukwishiba ukutula cilya eco tulingile fye ukucita ku kupyana amabulayo ayali yonse aya kwa Lesa, kuya cetekelafye. Pantu calilembwa, “Ifintu fyonse filacitwa kuli abo abacetekela.” Ilyo tulebilikisha, ngo muntu uwakwete umwana uwali no musamfu, “Shikulu, ndecetekela! Afweni Ukukana cetekela kwandi.”

² Tule Mutotela pa maka Yenu ayakalamba, no busokololo Bwenu ubukalamba ubwa Imwebene kuli ifwe muli shino nshiku shakulekelesha. Cilalenga imitima yesu ukusansamuka nganshi no kusangalala, ku kwishiba ukutula natwisa mukwishibana na Lesa uwa mweo; Uyo ucishininkisha mukucibwekesha mu filemoneka, mufilangisho ifituntulu, ngafilya Acitile mu nshiku ishakale, kabili ngafilya Alaile kuli buno bushiku. Tuletotela sana kuli Imwe, mwe Lesa wesu. Buno bushiku ubwamfifi ubo tapali nangu umu uwaishiba ni nshila nshi iyakuyako, tulesekelela nganshi ukutula twalisanga icifulo icakucingilwamo, umwakubelama.

³ Nomba tupaleni muno bushiku, Shikulu, ilyo twakulalanda pa Cebo Cenu. Kabili na mabulayo ayo ayapelwa kuli ifwe, lekeni tuyapokelele mu mitima yesu, tuyekatilile na katina, no kuyanakila ne mibele isuma ineine iya bulesa. Pantu twalombele ci mwi Shina lyakwa Yesu. Ameni.

⁴ [Umo alelanda kuli Munyina Branham—Ka.] Umusangulo uwa citemwiko? Nga tabacicita—nga tabacicita cilya. Nani uwacicita cilya? Iwe naukwata umulandu? Naciilaisa kuli manager. Acisoso kutula acimpokela umusangulo wacitemwiko. Nga tacicita cilya. Ndetasha pali wena, Lesa aliishibe co, lelo nsha—nshaishila cilya. Ndemutotela. Shikulu enga mupala. Nkacita icili conse ningacita. Ndinokubikafye fye pa mulimo wa mbila ku nko shakutali, eico nkeshiba uli nokuya fye ku Bufumu bwakwa Lesa. Kabili nga Shikulu asuminisha, nkashibula, ine wine, kulya mu nko, ku kutwala iyi ine Imbila nsuma iyo mwaikalila, ukulaumfwako uno mulungu, lyena nkeshiba cikacitwa mu musango uo mwa Cetekelamo. Shikulu enga—ngafwilisha ukucicita.

⁵ Ndetasha nganshi pa kulongana kukalamba uno mulungu, kabili na kuli imwe bonse mwe bantu abaleumfwako muno bushiku nakabili uku—ukupitila muli lamya. Kabili tuletasha kuli bonse muli imwe.

⁶ Billy acisosa kuli ine mulucelo, acitila, “Tata, amwisa naine mulucelo, ulucelo celo, lilya line ninshi takalatula,

nokwiminina kuno uku shinguluka ishi ncende no kulolekesha ba namayo balelisha utwana twabo mu ma motoka, balya aba busu ukwikala mulya mumfula, ukulalolela ifibi ukwisulwa!” Mwamona ifyo ningaba bumbi munda ngacakutila nalimwebele icintu cimbi kano Icine? Kuti naba icine cine umuntu umubi. Inshita shimo ningile ukumilengo ukumfwo bubi, lelo tepamulandu ndafwaya uku cite co, ni pamulandu. . . Teine namilengo ukumfwo bubi. Icine ecilengesho kumfwo bubi. Kabili ine—ine. . . Lelo ndecetekela uyo emulandu mwishila, pantu naliba uwa bufumacumi nganshi kuli imwe, no kucita fyonse ifyo ninga cita kuku mwafwa. Shikulu engafwa cila umo umo muli imwe.

⁷ Kabili nomba ndefwayo kutotela abantu pakwa fwilishakwabo kusuma, abantu aba mumusumba uno, na bo, abatupele, uku tuleka ifwe tukwate uku sonkela ici cikulwa ce sukulu, ici cipinda camangalo neci cipinda ica kushaninamo. Kabili ndefwayo kutotela ababomfi nga muli muno. Nakabili ndefwayo ukutotela Houston Colvin, uyo usunga ino ncende, pabwafwilisho bwakwe ubusuma mukutwafwilisha ukukwate ci kabili napakuba naifwe cila nshita ya bushiku.

⁸ Tuletotela ba Jeffersonville police force pakwisa kuno no kulalonda, no mutengo unono nganshi. Ndetontonkanya nalimo ama dollars yabili pa nsa, ukutila bakapokola babikilwe kuno pa mulimo uwaibela, ku kusunga imyotoka, ku kumona ukutila takwali nangu. . . tapali nangu cimo icacitike, kabili ifintu fyonse fyali bwino. Tuletasha ku bantu pali ico. Kabili kuli na—na, nao, engineer kuno uli mu—mu kabungwe, ni mumona. Kabili nabo bonse abakumako kuli ici, mucine cine tuletasha nganshi kuli imwe.

⁹ Ndetotela cila umo umo muli imwe pa fya bupe. Billy acindetelafye, mukasuba, i—icabupe, ifingi nafyo, kabili ne fibokoshi, ama sweet, kabili na fimbipo. Kabili cimo pali fyena caciba ku—ku Imbila shamapalo, ne cikope cakwa Kristu icalembwa muli—muli cena, Ukushimikila ukwa pa Lupili. Kabili mucine cine caciwama. Mucine cine ndemutotela. Kabili na fimi ifintu ifingi, nshishibe ifyakumutotela pali fyena. Elyo kabili, nacimbi, ni pamulandu wakwafwilisha kwenu—kwenu, ukulupilila ukulongana, mucine cine tuletasha nganshi pali ici, ne mitima yesu yonse. Shikulu engapala onse wa muli imwe, ukucilapo.

¹⁰ Billy acitila, kwaciba abantu abengi, mwaleipusha ukulanshanya ukwa kumbali pali ilya nshita. Kabili abengi bacipusha kabili balikwete no twana tunono utulingile ukupalwa. Owe, ifyo ndefwaisha ukucita cilya!

Lelo, mwamona, nga naisa iyi nshita, cilefwaika sana. Ningile ukwikala mukulungama, inshita fye yonse, mu kusoma, ici Cebo na mapepo, pa mulandu wa kuleta ishi Mbila.

Mwamona, tashaba . . . Shaba—shaba ishakupapusha kuli ifwe, pantu kusanga ubufwayo bwakwa Lesa elyo kabili ukulalanda ifintu. Kabili fyonse ifi filingile ukukobenkana capamo, kabili ukwipusha fye Lesa niisa iyalaisulwa.

¹¹ Nomba, Shikulu nga asuminisha, tukabwela nakabili bwangu bwangu, bwangu bwangu ilyo tukasanga ubushiku. Nacipanga u—ukucita, atemwa—atemwa nacisosa icintu cimo pali Easter. Ningile ukulolekesha cilya, pantu ndetontokanya ninkwata ifyakucita mu California mukati kailya nshita. Eico limbi cilya kuti calubana. Nomba, nga twabwekela nakabili ku tabernacle, tukamitumina ka kalata, kabili no lukuta, no—no kumupela ubushiku ne nshita. Elyo nkesa, limbi pali ilye nshita, nakabili . . .

¹² Nshibikilepo inshita nangu imo ku kupepelela abalwele. Tatwakwete ukulongana nangu umuku umo uko twaletele abantu no kubapepelako. Twalebatwala kumbi. Kabili ba munyine fwe pano bali baeshimikila, Munyina Lee Vayle na Munyina . . . Aba bamo bamunyina bali baeshimikila, kabili no kupepela abalwele, kabili no kulabatisha mu menshi, ukubatisha, ntile, no kundeka ukuba neka ne Cebo. Tuletotela aba abaume. Balibomba umulimo uwine wine.

¹³ Kuli ifibusa ifingi kuno ifyo ndefwaya ukukumanya. Ndelolekesha panshi kabili ndemona John na Earl. Kabili ulya palya Doctor Lee Vayle, umo uwaba manager wa musonkano. Munyina Roy Borders. Aba abaume, nshikwete nangu ni . . . Nshilati mposhanye nabo mu minwe yabo. Nshilati nkwate ishuko ku kucicita. Ndetontokanya pa fibusa fyandi ukufuma ku Kentucky, kabili no kushinguluka ino ncende, kabili ne fibusa bakashimikila, ifyo ningatemwa ukuposhanya nabo mu minwe! Munyina Blair, nalimumwene kuno ubushiku ubwa fumako. Kabili nabengi ba balya abaume abo na—natemwa, kabili balisangwako mu kulongana ukwingi, kabili nshatala nangu panono ukutala ukubaposha ku minwe yabo. Nde—ndeesha . . . Tepamulandu nshilefwaya ukucita cilya; ni pamulandu wakutila nshikwete nshita ku kucicita, kabili mbafye mu lubilo.

¹⁴ Ukupala utwana, mucine. Umwana wandi fye, umwishikulu wandi umunono alingile ukupalwa muli ukukwine ukulongana. Nshilati nkwate inshita iya kucicita; David umunono. Ndi shikulu, imiku ibili nomba. Eico, Mr. May, ngabali muno muno bushiku, nani uwampele ilye nkoto, cilemoneka kwati ningile ukuibomfya bwangu bwangu.

¹⁵ E ico, kabili naebele Billy, natile, “Baibele yatile sandaneni no kufushe sonde, lelo icisendo conse tacapelwe fye kuli imwe.” Kabili aba beshikulu abaume baleisa ulubilo.

Kabili e ico, ibukisheni, mama fyala ali ng’umba, icakubalilapo. Tekuti akwate abana nangu bamo. Kabili

ubushiku bumo, ukufuma mu kulongana, Shikulu asosele kuli ine no kutila, “Loyce, ukafyalo mwana mwaume. Shikulu nakupala. Ubwafya bobo ubwacanakashi nabupwa.” Paulo umunono alifyelwe, panuma ya myeshi pabula.

¹⁶ Imyeshi ibili lintu uyu mwana talamonekela, nali nalikele, ndelya icakulya ca lucelo mu lucelo lumo, pe tebulo, kabili Loyce na Billy baikele ku lubali lumbi lwe tebulo ukutaluka kuli ine. Kabili namwene Loyce ukulaonsha akanya ne ya kashikila...atemwa akapombwa mu bulangeti bwa blue. Kabili na Billy alikele mu cifutu, ukulaonsha Paulo umunono. Natile, “Billy, nacimona fye icimonwa. Loyce acilaonsha akanya akapombelwe mu bulangeti bwa blue.”

Atile, “Ubo ubulendo bwandi ubwakulunga. Ico cili fye imyeshi pabula ukufuma nomba.”

Imyeshi ikumi limo na umo iyakonkelepo, David umonono alifyelwe. Kabili nshilati mupele kuli Shikulu na nomba, kabili nshakacicite mpaka tukabwele nakabili. E ico mwamona ifyo cili.

¹⁷ Ifyo natemwa abantu kabili nesenge lyabo! Lelo bamunyinefwe bali mukupepela abalwele, kabili ninjishiba kwalilunduluka. Cila nshita ya bushiku twalepela abalwele, umo ukubika indupi pa munankwe, bonse fye capamo, ico cilapela onse ishuko. Lelo nalimo, nga Lesa asuminisha... Ndinokucilemba pakapepa, nga twatuma. Ukubwela nakabili, ndefwaya ukupela nalimo inshiku shibili atemwa shitatu, nakabili, ukulapepela fye abalwele no kucita ifyo twingacita muli iyo nshila. Nomba, kabili ndetotela abantu pabwafwilisho bwabo, nakabili.

¹⁸ Nomba ndefwayafye ukulandapo, pakashitafye, pali—pa Mbila ya lucelo. Takuli no kutwishika, nshaciipwisha yonse, lelo ndetontonkanya namuumfwa. Kabili ndi uwa shininkisha tamwacita... Tamwakatale ukwishiba ifyo cilya caciba kuli ine kukucicita.

¹⁹ Nomba, cilamoneka ukuba icayanguka kuli imwe. Lelo, imwe, mwamona ifyo mulecita? Mulesenda icifulo cakwa Lesa, ku kubilisha Icintu cimo. Kabili lintu nshilacita cilya, cali ubwasuko ukufuma kuli Lesa. Kabili Aliikile panshi, kabili Aliilangishe pa lwelele Umwine, no kupela Ubusokololo. E ico kanshi, mwamona, ici ca ku Lukuta. Kabili ibukisheni, natile, “Ifi, ici ico nsosele, ca ku Lukuta epela.”

²⁰ Kabili ukutula mwingakwata isubilo no kwishiba, ulya ali ni Lesa umo wine uwatile kuli ine pamulu palya uko ukushali akapale. “Landa, kabili sosa apo twalabela.” Kabili imiku itatu apopene calicitike. Nomba, nga kuti Acita ukupitila mu cebo cimo cine cilya ukulenga icintu cimo ico icishilipo, ifyo cikaba icapulamo ukwikasha Ici pa Bushiku ubwa Bupingushi! Mwamona? Abantu eko bali kulya ku kumona ifi fintu, no

kwishiba. Ngefyo Paulo asosele, munshiku shakale. Kwali umuntu uwali nankwe, uyo—uyo uwaumfwile isonde ukutenkana; kabili taumfwile ishiwi, lelo bali—balimwene ntu—Ntumba ya Mulilo.

²¹ Calinengele ukumfwa bwino, nangu cali, panuma lintu capwile; ukumona abalume na bakashi, abo naishiba ukuba Abenakristu abacine-cine, ukulakumbatana umo no mubiye no kulalila.

²² Kabili umfweni, mwefibusa, Lesa alashininkisha Icebo Cakwe ne fishibilo ne fishininkisho, ku kushininkisha ukutila na Cilungama, Icebo icalandwa. Nomba ibukisheni, lulyo Lubuuto ulwali muli lilye Kumbi, ulwapele Ubusokololo. Nali. . .

Umwana wandi umunono umukashana alenjeba, Sarah uli muno, ukutila ilyo. . . Lilye sukulu kulya ku Arizona balelelekesha mu mulu umwabulamo amakumbi, kabili nokumona ili Kumbi mukupapusha mulya mulupili, ukulaya pamulu-na-panshi, no Mulilo wa finyamuti ukwaka muli Yena. Kafundisha afumishe abana be sukulu bonse, no kubaleta panse ku ntanshi, no kutila, “Bushe mwalitala ukumonapo icintu icili nga cilya? Lolekesheni umusango cilmemonekelamo cilya palya.”

Ibukisheni, cilya e Lubuuto lumo lwine ulwa finyamuti ulwali pe libwe. E ico ni Lesa umo wine, Ubusokololo bumo bwine, atile, “Bebe ukucita *ici*.” Efyo nacimweba lelo mu lucelo, kanshi e Cilya.

²³ Nga cakutila cali filya fine we munandi musuma, Munyina Roy Roberson, alekutika ku Tucson. Roy, uleibukisha, ubushiku bumbi, icimonwa ico wamwene lintu twali kulya natwiminina pa lupili? Waliishile kuli ine, kabili lilye Kumbi lyali pa mulu? Ukulaisa ukulaika, nawishiba ifyo Akwebele; kabili nali kwebele pali ilye ng’anda, ubushiku bumbi? Cilya e co, Roy. Wisakamana nakabili, we mwana. Nacipwa.

²⁴ Tamwaishiba fye ifyo cilya cipilibula! Ni nkumbu. Alimutemwa. Kabili mwali Mutemwa, bombeleni Ena mukuicefya kabili mule Mushinshimuna inshinku sha mweo wenu shonse. Beni abansansa, twalilileni no kwikala ngefyo muli. Nga muli abansansa, twalilileni ifyo fine. Mwikesha ukucite calubana nakabili, kwati filya. Kabiyeeni fye pantanshi. Ni nkumbu shakwa Lesa.

²⁵ Nomba ndefwaya ukupepa nakabili lintu tatulaingila mu Cebo. Nibanga abalampepelako? Ndeendafye ukufuma mukulongana kumo no kubiye. Bushe mwalapepa?

Namwishiba, ndefwayo ukumwimbilako akalwimbo akanono, bonse ifwe capamo, lintu tatulaya mu Cebo.

Ukucitafye...pakutila twingeshiba Lesa...Umulimo fye unono uwakupala. Bushe mwalitala ukuumfwa ulu lwimbo ulunono, *Ala Musakamana?* "Mukasuba na mubulanda, Ala Musakamana."

²⁶ Umukashana umunono aleeisa kuli piano. Ndetila, ndefwaya ukutotela uyu mukashana umunono, nao. Nshamwishibe na kumwishiba nga niani. Ni umo uwa bana banakashi bakwa dikoni muno. Ine mucine...Umwana umwanakashi umunono uwakwa Munyina Wheeler. Nakula nomba. Ali akantu akanono akaleikala pa molu yandi, tekale sana, kabili nomba mukashana umunono. E ico mucine nde mutotela ena ukutila alabomfya italanta lyakwe munyimbo, kabili nomba alalisha bwino nganshi. Bushe kuti watusamwinako, nkashi? Bonse fye capamo nomba.

Alakusakamana,
Alakusakamana;
Mukasuba nangu ni mucintelelwe,
Alakusakamana.

Mwalitemwe co? Ka tulwimbe nakabili, bonse capamo.

Alakusakamana,
Alakusakamana;
Mukasuba nangu ni mucintelelwe,
Alakusakamana.

Munyina Dauch, Ala kusakamana, na iwe wine, munyina. Bushe tamwa Mutemwa? [Ulukuta lwatila, "Ameni."—Ka.]

Natukontamike imitwe yesu nomba.

²⁷ Mwe Lesa uwakwatishe nkumbu, naka kapepala akanono kuno akakwete ifintu ifinono ifya ku sosa ku bantu, kabili ukubwela nakabili kukusontelelako mu lucelo, ico eco abantu besa mukumfwa. Ndepepa, mwe Lesa, ukuti Mwalalenga abantu ukumona ukutila Lesa alatemwa no kusakamana. Kabili tacali nine uwapele Cilya, Shikulu, calishininkishiwe ukutila cali Iceine. E ico ndepepa, Mwe Lesa, ukutila icitemwiko Cenu lyonse cileba pa bantu. Muno bushiku, ukwisa mu kupatukana panuma yauku ukulongana no kuya ku mayanda yesu ayapusana pusana, caba—caba nge ciletutinta, bamo, namaka, Shikulu. Ndepepa ukutila Mwalapala aba bantu.

²⁸ Nomba ilyo tulepalama ku Cebo, mwi pepo, no kupalama ku Cebo icalembwa, tulelomba ukutila Mwalasenda ici Cebo icalembwa no kucilenga ukuba Ica mweo kuli ifwe muno bushiku. Kabili lintu twafuma muno mucikulwa muno bushiku ukupatukana ukuya ku mayanda yesu ayapusana pusana, lekeni tulande nga balya abaishile ukufuma ku Emmaus, abo abaendele nankwe akasuba konse ukwabula uku Mwishiba; lelo ilyo Abengishe mukati ka cipinda cilya mu bushiku, kabili

ne fibi fyonse ifyaisalwa, Ali citile icintu cimo nga filya fine Acitile lintu Talatanikwa. Muli cilya, baliishibe ukutila Nabuka nakabili.

Ciciteni nakabili muno bushiku, Shikulu. Cipeleni, ilyo ifibi ficili nafisalwa, kabili nakalibumba Kenu akanono muno nakekala, ukulolela. Kabili, Tata, ilyo twaya ku mayanda yesu, tuli no kusosa ngefyo bacitile, “Bushe imitima yesu tayakabile munda shesu lintu Alelanda kuli ifwe mu nshila!” Tuleipela fwebene, na bonse, mu maboko Yenu, Shikulu. Citeni kuli ifwe ukulingana ngefyo Mulefwaya. Mwi Shina lyakwa Yesu. Amen.

²⁹ Nomba lekeni tutendeke fye ukulongana nomba, bwangu bwangu. Ukupilibula nomba pamo naine, nga kuti mwacita, kwi Buku Iya AbaHebere, kabili ubusokololo na bumbi pa Mbila. Twalalanda pa nshita fye iyalinga muno bushiku, Shikulu nga asuminisha. Elyo kabili ilyo tulebelenga ama versi yatatu ya Abahebere 7:1 ukufika pa 3, kabili elyo ukulandapo pali ici. Kabili tatwishibe ifyo Shikulu alacita; ta twishibe. Icintu fye cimo ico tulingile ukucita ku cetekelafye, ukulolesha, no kupepa. Cishinke co? Kabili no kucetekela ukuti “Ali nokulenga fyonse ukubombela capamo ku busuma kuli abo aba Mutemwa,” pantu Alilaya ukucita.

Pantu uyu Melkisedeke, imfumu ya ku Salemu, shimapepo wa kwa Lesa uwasansabalisha, uwakumenye Abrahamu alebwela ku kwipayaya shamfumu, no kumupala;

Uo Abrahamu ayakenyeko cimo ica mwi kumi pali fyonse; ica ntanshi cena pa kwilulwe shina lyakwe ni Mfumu ya bulungami, elyo kabili ni Mfumu ya ku Salemu, e kutila, ni Mfumu ya Mutende;

Natubelenge pantanshiko panono.

Ali uwabula wishi, uwabula nyina, uwabula impendwa ya bufyashi, . . .ushaba nakutendeka kwa nshiku, nangu ni mpela ya mweo; lelo pa kupalana no Mwana wa kwa Lesa; aikalilila shimapepo pe.

³⁰ Tontonkanyeni pali uyu Muntu uwapulamo, ifyo uyu Muntu alingile ukuba uwapulamo! Kabili nomba, ilipusho lili, “Nani uyu Muntu?” Bakasambilila wafya bulesa bali abakwete amatontonkanyo ayapusana pusana. Lelo ukutula ilyo Ifikakatikilo Cinelubali fyaiswilwe, Ibuku ilya kupapusha ilyo ilyali ilyakupapusha sana kuli ifwe. . . Ukulingana no Kusokolola 10:1 ukufika pa 7, shonse inkama ishalebwa muli ili Buku, isho ishali ishafiswa monse mulya munshita shaba kabwekesha, shilingile ukuletwa pa mbilibili kuli malaika uwa lukuta ulwa kulekelesha. Nibanga abaishiba ukutila ico cishinka? [Ulukuta Iwatila, “Ameni.”—Ka.] Ico cishinka, shilingile ukuletwa. Inkama shonse ishe Buku Iya kupapusha shili no kusokololwa ku nkombe ya ku Laodikea ya ilya nshita.

³¹ Ukumona ukutila kwaliba sana ukukansana pali uyu Muntu neli sambililo, ndetontonkanya cayana kuli ifwe ukuya muli lyena, ukusanga Uyu nani. Nomba, kwaliba ukusambilisha ukwapusanapusana pali Wena.

Limo pali aya amasambilisho lyaba, basosa ukuti, “Ali fye akashimi. Talii mucituntulu umuntu.”

Kabili bambi batila, ukuti, “Cali ni bushimapepo, bulya bwali ni bushimapepo ubwa Melkisedeke.” Uyo kuti apalanako, cilya cilekata bwino nganshi uku lubali ukucila ifyo balya bambi bacita, ni pamulandu basoso kuti cali ni bushimapepo.

Tekuti cibe filya, pantu mu versi ya 4 Itila Ali Umuntu, “Umwaume.” E ico, pakutila abe Umuntu, alingile ukuba umuntunse, “Umwaume.” Te cilangisho; lelo Umuntu! E ico tali fye icilangisho ca bushimapepo, nangu limbi Alifye akashimi. Ali Umuntu.

³² Kabili no Muntu wa Muyayaya. Nga mwalolekesha, “Takwete wishi. Takwete nyina. Tatalile ukukwata inshita apo Atendeke. Kabili takwete ne nshita apo Apelele.” Kabili nga Ali nani ninshi acili no mweo muno bushiku, pantu Baibele yasosa pano, ukutila, “Ali uwabulwa wishi, nangu ni nyina, uushaba na kutendeka kwa nshiku, nangu ni mpela ya mweo. Kansi Cilingile ukuba Umuntu uwa Muyayaya. Bushe ico cishinka? [Ulukuta lwatila, “Ameni.”—Ka.] Umuntu uwa Muyayaya! E ico kuti aba fye Umuntu umo, uyo ni Lesa, pantu Ena fye Eka ewa Muyayaya. Lesa!

³³ Nomba, muli Timote wa Ntanshi 6:15 na 16, nga mulefwaya ukubelenga cilya inshita imo, kuti natemwa imwe nga mwaya mukuibelenga.

Nomba, icintu ico ndwisha nici, ukutila, Ali ni Lesa, pantu Ena fye eka e Muntu ushingafwa. Kabili nomba, Lesa ukuipilibula Umwine mu Muntu; ifyo e fintu Ali, “Uwabula wishi, uwabula nyina, uushaba nakutendeka kwa bumi, nangu ni mpela ya nshiku.”

³⁴ Nomba tulesanga mu Malembo ukuti abantu abengi balasambilisha ukutila, “abantunse batatu mu mutwe wa Bulesa.” E ico, tekuti ube umuntunse ukwabulo kuba umuntu. Cisenda umuntu ukupanga umuntunse.

Kashimikila wa ku Baptist, imilungu inono iyapitapo, aliishile, kabili ku ng’anda yandi, kabili atile, “Ndefwaya ukukulungamika pa mutwe wa Bulesa inshita imo nga wakwata inshita.” Alinjitile, ntile.

³⁵ Natile, “Ninkwata inshita pano pene, pantu ndefwaya ukulungamikwa, kabili tufumyepo fyonse ifyashala, ku kucicita.”

Kabili aliishile, atile, “Munyina Branham, ulasambilisha ukutila kwabafye Lesa umo.”

Natile, “Ee, mukwai.”

Atile, “Cisuma,” atile, “Nalicetekela kwaba fye Lesa umo, lelo Lesa umo mu Bantu batatu.”

Natile, “Bane, bwekeshenipo ico nakabili.”

Atile, “Lesa Umo, mu Bantu batatu.”

³⁶ Natile, “Li sukulunshi waileko?” Mwamona? Kabili alinjebela ku—ku Bible college. Natile, “Kuti nacetekela cilya. Tekuti ube umuntu ukwabulo kuba umuntunse we mwine. Kabili nga waba umuntu nse, ulaba umuntu nse kuli iwe weka. Mwaba icibumbwa, icapatulwa mweka.”

Kabili atile, “Cisuma, bakasambilila bafya bulesa tekuti balondolole cilya.”

Natile, “Caba ku busokololo.”

Kabili atile, “Tekuti nsumine ubusokololo.”

³⁷ Natile, “Kanshi takuli inshila iyo Lesa engeshila kuli iwe, pantu, ‘Cali fiswa ukufuma ku menso ya ba mano no mucetekanya, no kusokolwelwa ku tunya,’ ukusokolwelwa, ukusokolola, ‘ukusokololwa ku tunya uto utwina cisumina, ukusambilila.’” Kabili natile, “Takuli inshila iyo Lesa engeshila kuli iwe; uleisalila we mwine ukataluka kuli Ena.”

Baibele yonse busokololo bwakwa Lesa. Ulukuta lonse lwakulilwa pa busokololo ubwa kwa Lesa. Takwaba inshila imbi iya kwishibilamo Lesa, kano fye ku busokololo. “Na kuli uyo Umwana aka Musokolwela.” Ukusokolola; ifintu fyonse busokololo. E ico, uku sumi— . . . Ukukana sumina ubusokololo, ninshi waba fye kasambilila wa fya bulesa uwatalala, kabili takuli ne subilo kuli iwe.

³⁸ Nomba, nomba, tulesanga ukutila uyu Muntu “takwete wishi, takwete nyina, uushaba na kutendeka kwa nshiku nangu impela ya bumi.” Cali ni Lesa, *en morphe*.

Nomba, isonde, ishiwi lifuma, ishiwi lya ci Greek, lipilibula, “ukupilibuka,” yali bomfiwe. Ukuipilibula Umwine, en morphe, ukufuma ku muntu umo ukuya . . . Umuntu umo; ishiwi lya ci Greek palya, en morphe, lipilibula . . . Yasendelwe ukufuma ku mangalo, ulya umuntu umo ulecinja icakufwala cakwe capa menso, ku kumulenga ena ukuba kangala umbi.

³⁹ Kwati ni—ni kusukulu, nombaline fye, ndecetekela, Rebekah, lintu fye tala pwisha amasambililo, balikwete bumo ubwangalo bwakwa Shakespear. Kabili umo umulumendo ali cinjile ifyakufwala fyakwe inshita inshingi, pantu aangele ifiputulwa fibili atemwa fitatu; lelo, umuntu umo wine. Aishile moneka, inshita imo, ali icipondo; kabili lintu afumine inshita imbi, ali kangala umbi. Kabili nomba ishiwi lya ci Greek, *en morphe*, lipilibula ukutila ali “alicinjishe icakufwala cakwe capa menso.”

⁴⁰ Kabili ifyo efyo Lesa acitile. Ni Lesa umo wine inshita fye yonse. Lesa mu musango wakwa Tata, u—Umupashi, Ntumba ya Mulilo. Lesa umo wine apangilwe mu mubili no kwikala pakati kesu, *en morphe*, ukuletwa pakutila Engamoneka. Kabili nombamba ulya Lesa umo wine e Mupashi wa Mushilo. Tata, Mwana, Wamushilo...te ba Lesa batatu; ama ofeshi yatatu, imicitile itatu iyakwa Lesa umo wine.

⁴¹ Baibele itila, “Kwaba Lesa umo,” te batatu. Lelo uyo e musango ubo bafililwe...Tekuti mucilungamike ici no ku kwata ba Lesa batatu. Tekuti mushitisha umu Yuda cilya. Ndi no kumweba cilya. Uyo uwaishiba bwino, aliishiba kwaba fye Lesa umo.

⁴² Moneni, kwati ni kabasa, alafisa, ne ci—necifimbo pali cena. Ifyo efintu Lesa acita muli ino nshita. Califiswa. Ifi fyonse ifintu fyali ifyafiswa, kabili fyalingile ukusokololwa muli ino nshita. Nombamba, Baibele yasoso kutila fikasokololwa mu nshita shakulekelesha. Cabakwati nikabasa ukusunga ico ale—alebasa ukucifimba conse mpake inshita iyo akafumye icifimbo pali cena kabili elyo ciisa mukumoneka.

Kabili ifyo efintu Baibele yaba. Wali mulimo wakwa Lesa uyo uwali uwafimbwa. Kabili Wali uwafiswa ukutula ilyo umufula we sonde taulalengwa, kabili ne nkama shaiko cinelubali. Kabili Lesa alilaile muli buno bushiku, pampela ya lukuta luno ulwa Laodikea, Akesafumya po icifimbo pacintu conse kabili tule Cimona. Ifyo cabe cintu cisuma!

⁴³ Lesa, *en morphe*, ukufimba mu Ntumba ya Mulilo. Lesa, *en morphe*, mu Muntu uitwa Yesu. Lesa, *en morphe*, mu Lukuta Lwakwe. Lesa pamulu wesu, Lesa naifwe, Lesa muli ifwe; ukufimbulwa kwakwa Lesa.

Pa Mulu palya, uwashila, tapali nangu umo Uwinga mukumyamo, Aliikele pa mulu wa lupili; kabili nangu ni nama iyakumishe ku lupili, yalefwa.

Elyo kabili Lesa aliikile panshi no ku cinja icifulo Cakwe, nokwika nokwisa ikala pamo naifwe, aishileba umo waifwe. “Kabili twali Mwikete,” efyo Baibele yasosa. Timoti wa ntanshi 3:16, “Ukwabulo kutalikishanya ubukalamba wa cankama ca bukapepa; pantu Lesa amonekele mu mubili, ukwikatwa na maboko.” Lesa alilile inama. Lesa alinwine amenshi. Lesa alisendeme. Lesa alililile. Ali umo uwa muli ifwe. Ubusuma, ukupashanyiwa muli Baibele!

Ulya ali ni Lesa pa mulu wesu; Lesa naifwe; nombamba ni Lesa muli ifwe, Umupashi wa Mushilo. Te Muntu wacitatu; Muntu umo wine!

⁴⁴ Lesa aliikile panshi no kwisabo mubili, no kufwe mfwa, muli Kristu; pakutila engawamyo Lukuta, pamulandu wakuti

engile muli lwena, ku kwate senge. Lesa alitemwe senge. Uyo e mulandu Alengele umuntu icakubalilapo kuli co, cali ku kwate senge; Lesa ekala eka, na ba Kerubi.

⁴⁵ Kabili moneni nomba, Alengele umuntu, no muntu aliwile. E ico Aliikile panshi no kulubula umuntu, pantu Lesa alitemwa ukushinshimunwa. Ishiwi line *lesa* lipilibula “icintu icakupepwa.”

Kabili neci iciisa pakati kesu, nge Ntumba ya Mulilo, nge cintu cimo ici cinja imitima yesu, ulya e Lesa umo wine uwatile, “Nakube ulubuuto,” kabili kwali no lubuuto. Aba cimo cine mailo, ilelo, no muyayaya.

⁴⁶ Nomba, mu kutendeka Lesa aikele eka, ne mibele Yakwe, ngefyo nacilanda lelo mulucelo. Yalya matontonkanyo Yakwe. Takwali nangu cimo, Lesa fye eka, lelo alikwete amatontonkanyo.

Kwati fye ni kapanga umukalamba kuti aikala panshi, mu mano yakwe, no kulenga ifyo aletontonkanya ali no—no kukula. Ukulenga, nomba, tekuti alenge. Kuti asenda icintu cimo ico icalengwa no kucipanga mu musango umbi; pantu Lesa e nshila fye eka . . . Eka fye ewingalenga. Lelo alakwata mu mano yakwe ifyo ali nokucita, kabili ifyo e matontonkanyo yakwe, ifyo e kukabila kwakwe. Nomba cilaba litontonkanyo, elyo kabili esa mukulilanda, kabili nomba ciisa mukuba icebo. Kabili i—i cebo ni . . .

⁴⁷ Itontonkanyo, ilyo lyalangishiwa, liba icebo. Itontonkanyo ukulangishiwa cebo, lelo cilingile cabe tontonkanyo intanshi. E ico, ciba mibele yakwa Lesa; elyo ciisa mukuba itontonkanyo, elyo icebo.

⁴⁸ Moneni. Abo abakwete, muno bushiku, Umweo uwa Muyayaya, bali pamo Nankwe kabili muli Ena, mu matontonkanyo Yakwe, lintu takulati kube na Malaika, ulutanda, Kerubi, nangu fyonse ifyashala. Ico e Umuyayaya. Kabili nga na mukwata Umweo wa Muyayaya, lyonse efintu mwali. Te mulandu wakutila muli pano, lelo impangilwe ne mimonekele iyo Lesa uwaishibila fyonse libela . . .

⁴⁹ Kabili nga cakutla Taishibila libela fyonse, ninshi Taba ni Lesa. Lesa alingile ukwishibila libela fyonse. Twaba abashaishibila libela fyonse; Ena aliishibila libela fyonse. Kabili Ali uwakuba ukuli konse, ukwishiba ifintu fyonse, kabili uwamaka yonse. Nga Tabe fyo, kanshi Tekuti abe ni Lesa. Aliishiba ifintu fyonse, incende shonse, pamulandu wa Ena ukuba konse. Ukwishiba ifintu fyonse cilalenga Ena ukuba ukuli konse. Ena Cibumbwa; Taba ngo mwela. Ena Cibumbwa; Ekala mu ng’anda. Lelo pakuba uwaishiba fyonse, ukwishiba ifintu fyonse, cilalenga Ena ukuba ukuli konse, pantu Aliishiba ifili fyonse ifyo ifilecitika.

Tekuti kube impantila ukukapawila amenso yashiko lelo ico Ena aishibe. Kabili Aliciishibe ilyo takulaba ne sonde, imiku iyo lwalingile ukukapawila amenso yakwe, kabili no bwingi wamafuta luka kwata muli lwena, lintu takulabako ne sonde. Kulya kwishibila libela fyonse. Tekuti tuciluke mu mano yesu, lelo uya e Lesa. Lesa, uwaishibila libela fyonse!

⁵⁰ Kabili ibukisheni, imwe, amenso yenu, umushinku wenu, fyonse fintu mwali, mwali muma tontonkanyo Yakwe pakutendeka. Kabili icintu fye cimo fintu mwaba caba ukulangishiwa, icebo. Panuma lintu Acitontonkenye, Ali cilandile, kabili nombamba imwe muli pano. Nga tacabefyo, nga tamwali mu matontonkanyo Yakwe, takuli inshila imwe mukatala ukuba kulya, pantu Ena e Upela Umweo wa Muyayaya.

⁵¹ Mulebukisha ifyo twacibelenga Amalemba? “Te uyo ufwaya, nangu uyo ubutuka, lelo ni Lesa!” Kabili kulya kulingila libela Kwakwe pakutila kwingabo kwa cine, kuti Asala, lintu takulaba inshita nangu imo, nani. Lesa aliba uwapulamo mu kusala Kwakwe. Bushe mwaliishibe co? Lesa aliba uwapulamo.

Nani uwaliko kunuma kulya ku ku Mweba inshila iisuma iyakupangilamo isonde? Nani uwingatala ukumweba ukuti talebomba umulimo wakwe bwino?

Nangu ni cicine—ni cicine Icebo, Icine, caliba icapulamo. No busokololo bwine bwaliba ubwapulamo. “Asokolwela kubo Alefwaya ukusokolola.” No busokololo bwine, ubwine, bwalibo bwapulamo muli Lesa. Ifi efyo abantu bomanya ifintu, no kutolokela pa fintu, no kuitumpika mu fintu, ukwabulo ukwishiba ico balecita. Lesa aba uwapulamo mu milimo Yakwe.

⁵² Nombamba tulesanga Ena pantendekelo, imibele Yakwe. Kabili, nombamba, mwali Nankwe lilya. Kanshi elyo Ibuku lya Mweo lileisa mukumonekela.

Nombamba, tulebelenga pano mu Kusokolola icipandwa ca 13, na versi ya 8, ukutila, “Iciswango icaishile pe sonde,” muli ishi nshiku shakulekelesha, “cikabepa bonse abo bantu pe sonde abo amashina yabo tayalembelwe mwi Buku lya Mweo ilya mwana wa Mpanga lintu umufula we sonde taulalengwa.”

⁵³ Citontonkanyeni! Lintu Yesu talati afyalwe, imyaka makana yane lintu Talaisa pe sonde, kabili ne myaka amakana ayengi lintu imwe tamulaiisa pe sonde; Yesu, mumano yakwa Lesa, afwilile pa membu she sonde, kabili Ibuku lya Mweo lyali pangilwe, kabili ishina lyenu lyali bikilwe muli lilye Buku lya Mweo lintu umufula we sonde taulalengwa. Ico Cishinka ca Baibele. Mwamona, ishina lyenu lyalingilwe na Lesa no kubikwa mwi Buku lya Mweo lintu umufula we sonde taulalengwa.

⁵⁴ E mo mwali mu mibele Yakwe. Tamuciibukisha, iyo, pantu mwalifye icilundwa ca Mweo Wakwe. Mulaba icilundwa cakwa Lesa lintu mwaba umwana mwaume no mwana mwanakashi wakwa Lesa.

Nga fintu fye mwaba icilundwa ca bashinwe aba pe sonde! Ico cishinka. Efyo mwaba. Umwaume akwata ubufyashi, umulopa. Kabili lintu uyo waingila umu—mwilini, nomba, mulesa mukuba icilundwa ca bashinwe; naba nyinenwe cilundwa caba shinwe nabo; e ico bonse mwabe cilundwa ca bashinwe.

Ubukata! Ico cilefumyapo ifilonganino, fyonse pamo. Uh—huh. Mucine efyo cicita! Lesa, muli fyonse, incende fye yeka!

⁵⁵ Moneni nomba imibele Yakwe. Elyo imibele Yakwe yali, intanshi, Lesa; itontonkanyo, imibele ine, yonse muli Cimo, ukwabulo kulangishiwa. Elyo lintu Alangishe, icabubili, Aishileba nomba Icebo. “Kabili nomba Icebo calengelwe mumubili nokwikala pamo naifwe.”

⁵⁶ Yohane Washila icipandwa ca 1 na versi ya 1, moneni, ici cili, “Pakutendeka.” Lelo, lintu takulaba, Umuyayaya! Moneni, “Pakutendeka kwali Icebo.” Lintu inshita yatendeke, cali Cebo. Lelo lintu tacilabe Cebo, cali mibele, itontonkanyo. Elyo caishile langishiwa, “Pakutendeka, kwali,” ukulangisha, “Icebo.”

Nomba tuleisa kufyo Melkisedeke aba. Uyo ni uyu Muntu uwakupapusha. “Pakutendeka kwali Icebo, ne Cebo cali pamo na Lesa, ne Cebo cali ni Lesa.” “ Elyo kabili Icebo caishileba mu buntunse no kwikala pamo naifwe.” Mwikatilile ico apo nomba, mumone.

⁵⁷ Imimonekele Yakwe—Yakwe iyantanshi wali Umupashi, Lesa, icibumbwa icakupapusha, cisuma, uwapulamo uwa Muyayaya. Icabubili, Atendeke ukuipanga Umwine mu mubili, *mu mubili wa bu malaika*, uwitwa “Icebo; umubili.” Iyi kanshi e mimonekele Alimo lintu Akumenye Abrahamu, aleitwa Melkisedeke. Ali mu mubili wa bu malaika. Nomba twalaisa kuli ico no kucishininkisha mu ma miniti ayanono, Shikulu nga asuminisha. Ali Cebo.

⁵⁸ Umubili wa bu malaika cintu cimo ico tekuti umone. Kuti uli pano pene nomba, lelo tekuti muumone.

Cilifye kwati, cisuma, kwati ni television. Ico caba mu ciputulwa cimbi. Television; abantu baleenda muli cino cine icipinda nomba, baleimba; kuliko imitundu, nayo. Lelo ilinso linakila fye ku mano yasano. . . Umubili onse uwenu anakila fye ku mano yasano, ntile. Kabili munakila fye kufyo amenso yapelwa uku mona. Lelo kwaliba iciputulwa na cimbi ico icinga monwa ukupitila mukupilulwa, kuli television.

⁵⁹ Nomba, television taipanga icikope. Television icituma fye mu ntambo, elyo igalashi ya television ilacikata. Lelo icikope e ko caba, icakubalilapo. Televison yalipano lintu Adam ali pano. Television yali pano lintu Eliya ali palupili lwa Carmel. Television yali pano lintu Yesu wa ku Nazareth apitile mu lulamba lwa Galilee. Lelo mwaisanga fye nomba line. Nga tabaicetekele ku numa kulya. Nga mwali abafulungana pakulanda pa cintu ca musango ulya. Lelo nomba caisabe cituntulu.

Kanshi efyo cili, ukutula Kristu ali muno, ba Malaika bakwa Lesa bali muno. Kabili ubushiku bumo, muli Millenium ikalamba ileiisa, cikaba fye icituntulu sana ukucila television nangu icintu cimbi icashala, pantu bali muno.

⁶⁰ Alaisokolola Umwine mu mimonekele Yakwe ikalamba iyo Aitile, nga Ena *en morphes* Umwine mubabomfi Bakwe kabili alaishininkisha Umwine.

⁶¹ Nomba, pano Ali mu musango wa Mupashi. Elyo kabili Aisa mu musango wa...wa *en morphe*. Nomba, Amonekele kuli Abraham, *en morphe*. Lintu Abrahamu alebwela ku kwipaya ba shamfumu, palya paishile Melkisedeke, alandile kuli Ena.

⁶² Ubushiku bwafumako mwipepala ye lyashi lya mu Tucson, nalebelenga iyashi ukutula kwaliko u—umwanakashi uwalelnsha motoka mu musebo, ndecetekela nalimo ama mailoshi amakumi yane, amakumi yasano pa nsa, kabili apunkile umwaume umukote uwafwele ikoti. Alipundile no kwiminika motoka yakwe. Yaposele umwaume mu mwela. Mulya mwine mu ciswebebe umushaba nangu cimo! Kabili alibutukile kunuma ku kufwaya umwaume, kabili talipo palya. E ico cinshi acitile? Abantu bamo abali kunuma yakwe balimwene ifyacitike, bamwene umwaume umukote alepupukila mu mwela, kabili ne koti lyakwe lilepelela. E ico balibutukileko ku kufwailisha. Tabasangile umwaume pa cifulo icili conse. Baliitile bakapokola. Bakapokola baliishile mukulolekesha incende bwino bwino; takwali muntu kulya.

⁶³ Cisuma, cila muntu apele bukamboni, “Motoka yafumine munshila, no kupunko mwaume. Aile mu mulu, kabili onse alimweneko.” Bakamboni, baiswile imyotoka shibili atemwa shitatu, balicimwene cilecitika. Baishilesanga ukutula, imyaka isano iyapita, kwaliko umwaume umukote uwafwele koti, uwapunkilwe no kufwa pa ncende imo ine.

Nga mwafuma pano, ta mufwa. Mulingile ukubwela, nangu muli babembu, no kupingulwa ukulingana ne milimo mwacitile mu mubili. “Nga yawishiwe ng’anda yesu ye hema iya pano nse, tuli naimo itulolela.” *En morphe*, cilya e Cebo.

⁶⁴ Nomba, Lesa, muli ici ciputulwa ca...Ni muli ici ciputulwa ca kulenga Kwakwe, pantanshi caishile lengwa mu mubili, Yesu. Ukufuma ku finshi? Ukufuma ku ntendekelo

ikalamba, Mupashi, elyo aishileba mukuba Icebo, ukuileta umwine mukumonekela. Icebo ninshi tacilati ciipange Icine, calelanda fye, *en morphe*, panuma Aishileba mu mubili, Yesu, uufwa, ku kutusondela imfwa ifwe bonse fwe ba bembu.

⁶⁵ Ilyo Abraham Amukumenye, Ali ni Melkisedeke. Alelangisha pano ifyo imibele yakwe yonse ili nokucita ku mpela, umwana onse wakwa Abraham. Umwana onse Uwacitetekelo ali nokwisa cita fye icintu cimo cine. Lelo ndefwaya ukumona ifyo tulingile ukwisa.

⁶⁶ Nakabili, tule Mumona ukusokololwa muli Ruti na—na Boashi, nga Kalubula wa Mulupwa, ifyo Ali nokwisa mu mubili.

⁶⁷ Nomba tulemona imibele, abana ba Mupashi Wakwe, tabalati bengile nakalya mu mubili wa Cebo. Lelo, umubili wa bu malaika; uyu mubili ulanakila Icebo no kufulukisha, ukulolela no kufulukisha, ukupilululwa kwa mubili.

⁶⁸ Nomba, ubupusano ubwaba pakati ka imwe na Ena, ngo mwana. Mwamona, Ali, pantendekelo, Icebo, umubili wa *en morphe*. Ali ikile no kwikala muli ulya, mu Muntu wabu Melkisedeke. Elyo, panuma, tatwatalile ukumfwa nakabili pali Melkisedeke, pantu Aishileba Yesu Kristu. Melkisedeke ali Shimapepo, lelo Ena Aishileba Yesu Kristu. Nomba, mwalicilile co. Pantu, muli ilya mimonekele, Aliishibe ifintu fyonse, kabili imwe tamwatalile ukwishiba cilya.

Mwaishile nga Adam, kwati nine, mwaishileba ukufuma ku mibele ukwisaba umubili, ku kweshiwa. Lelo lintu ubu bumi bwapwa pano, “Nga yawishiwe ng’anda yesu ye hema iya pano nse, natukwata imbi iletulolela.” Kulya eko tuya; cilya Cebo. Elyo kuti twalolekesha kunuma no kumona ifyo twacita. Nomba tatuciiluka. Tatwatalile ukuba Icebo; twaishileba fye umuntu wa mubili, te Cebo.

⁶⁹ Lelo, kabili moneni, ukucilenga ukumfwika bwino bwino nganshi, tamwakatale ukuba Icebo kano intanshi mwali itontonkanyo pakutendeka. Ico cileshininkisha ukusalilwa libela ukwakwa Lesa. Mwamona? Tekuti mube Icebo kano intanshi mwabe tontonkanyo. Mwalingile ukuba mu matontonkanyo, intanshi.

Lelo, mwamona, pakutila mwingapita mukweshiwa, mwali no kucilukila umubili wa bu malaika. Mwali nokwisa mu mubili, ku kweshiwa no lubembu. Elyo kabili, nga mwacimfya, “Abo bonse abo Tata Ampela bakesa kuli Ine, kabili nkamwimya pa bushiku bwa kulekelesha.” Mwamona, mwali nokuba intanshi.

⁷⁰ Elyo kabili, mwamona, Aishile isa, mu mitantikile yalinga, ukufuma ku mibele ku...Lintu umufula we sonde taulalengwa, ishina lyakwe lyabikilwe mwi Buku Iya Mwana

wa Mpanga ilya Mweo. Elyo, ukufuma apo, Aishileba Icebo, umubili wa bu malaika, uyo unga monekela, no kufumapo. Elyo kabili Aishileba mu mubili no kubwekela nakabili, no kubushiwa ulya wine umubili umo wine mu musango wa bukata.

Lelo mwalicilile ulya mubili wa bu malaika nokuba umuntu wa mu mubili, ku kweshiwa no lubembu. Elyo kabili, “Nga yawishiwe ng’anda yesu ye hema iya pano nse, twalikwata imo itulolela.” Tucili tatulaikwata imibili.

⁷¹ Lelo, moneni! Ilyo uyu mubili wapokelela Umupashi wakwa Lesa, Ubumi ubushifwa mukati ka imwe, bulabika uyu mubili kukunakila kuli Lesa. Hallelujah! “Uyo ufyalwa kuli Lesa tabembuka; tekuti abembuke.” Abena Roma 8:1, “E ico takuli nomba ukusekwa ku bali muli Kristu Yesu; tabendela umwalolo mubili, lelo umwalolo Mupashi.” Mwachimone co. Mwamona, cilya cila bika umubili wenu kukubela.

Tamulingile ukusoso kuti, “Owe, nga kuti naleka fye ukunwa! Nga kuti fye na . . .” Ingileni fye muli Kristu, ninshi conse kuya, mwamona, mwamona, pantu umubili wenu unakila Umupashi. Tawaba nakabili uwakunakila ku fintu fye sonde; fintu fyafwa. Fintu fyafwa; imambu shenu sha shikwa mu lubatisho, kabili muli cibumbwa cipya muli Kristu. Kabili no mubili wenu, uisa mukunakila Umupashi, ukwesho ukwikala ubumi ubwalinga.

⁷² Kwati ni mwe mwe banakashi abaitunga ukukwata Umupashi wa Mushilo, kabili ukulaenda na mufwala bakaputula ne fintu, bushe kuti mwacicita shani? Kuti Mupashi uwakwa Lesa muli imwe wa milenga shani ukucite cintu nge camusango nge co? Tekuti cibe. Mucine, tekuti cibe. Tawaba Umupashi uwakowela; Wena Mupashi wa Mushilo.

⁷³ Elyo kabili ilyo mwaba abakunakila ulya Mupashi, ulalenga umubili wenu onse ukunakila ulya Mupashi. Kabili ulya Mupashi tawaba nangu cimo mwi sonde lelo ulu Lubuto lwa Cebo ukulangishiwa, atemwa ukuletwa ku bumi, halleluya, ukulengwo butuntulu. Elyo kabili ilyo Baibele yatile, “Wilacite *ci*,” ulyo mubili ulaletwo ku bumi kuli Cena. Takwaba ilipusho.

Kabili ni cinshi? Cishininkisho ca kubuka ku bafwa. Uyu mubili ukabushiwa nakabili, pantu, na utendeka kale. Akale walenakila ulubembu, ne fiko no kukowela, lelo nomba naukwata cishininkisho; naupilibukila mu mibele ya ku Mulu. Nomba, cilya cishininkisho icakutila uleya mu Kwilulwa. Cishininkisho.

⁷⁴ Umuntu umulwele nalala, alefwa, tapali cimbi icishele lelo ukufwa; ico e cintu fye ceka icinga citika. Nalimona ifinshingwa fya bantu, abaliwa ne mpwalonda na ntanda-bwanga; no kumona abantu balya, pakashita akanono panuma

yacilya, baba abatuntulu umupwilapo na maka. Nga takwaba ukundapwa kwa Bulesa, ninshi takwaba ukubushiwa ku bafwa, pantu uku ndapwa kwa Bulesa cishininkisho ica kubushiwa ku bafwa. Ameni!

⁷⁵ Mwaliishiba icishininkisho ca ndalama, bushe tamwaishiba? Malipilo ya ntanshi. “Alashilwe pa mampulu yesu; mu filaso Fyakwe twaliposhiwe.” Moneni ifyo cabe cisuma! Twali Mutemwa.

⁷⁶ Nomba, uyu mubili unakila Umupashi. Taulati wingile mu mibele ya Cebo, lelo tucili mu mibele ya mubili, lelo abakunakila Icebo. Imfwa mu mubili ikatutwala kulya.

⁷⁷ Icintu fye cimo cine, tontonkanyeni pa kamwana kanono. Kuti mwasenda umwanakashi, temulandu ububi ubo akwata, ilyo aimita kabili ali mupepi ukuba nacifyashi. Mukamone, lintu ulya mwana talafyalwa, nshilesakamana ubunkalwe ubo umwanakashi akwata, esa mukuba uwacitemwiko sana. Pali icintu cimo pa micitile yakwe...imoneka yabukapepa, ku kumona nacifyashi umunono alesa mukuba nacifyashi, na kanya. Nicinshi? Kalya kamubili akanono, nomba, takalati kakwate bumi, mwamona, icintu fye kali munofu fye ne mishipeshipe. Kulyo kutoloka ukunono, ilya mishipeshipe fye ukulasunkana. Lelo ilyo kafuma mwifumo, Lesa alaputitamomuwu pa mweo muli kena, elyo kesa mukupunda. Mwamona, kwati fye—nga fintu fye kwaba umubili uwacifyalilwa ukupangwa, kwalibako umubili wa Mupashi ku kuupokelela lilyaline fye wafika kulya.

⁷⁸ Elyo, lintu umuntu afyalwa libili, ukufuma ku Mulu, alesa mukuba akanya ka ku mupashi muli Kristu.

Kabili, elyo, lintu ili laya lya mubili lyafulwa, kwaliba umubili wa cifyalilwa, umubili wa bu malaika, te mubili uwapangwa ne minwe, nangula ukufyalwa ku mwanakashi, untu tuyamo.

Elyo ulya mubili ula bwekelamo nokuyasenda umubili wa bukata.

E mulandu wine Yesu aile ku mbo lintu Afwile, no kushimikila ku myeo iyali mu cifungo; no kuisa bwekela muli ulyo mubili uwabu malaika. Owe, ifyo cabe cintu cisuma! Lesa acindikwe!

⁷⁹ Abena Korinti wacibili 5:1, “Pantu twaishibo kuti nga yawishiwe ng’anda yesu ye hema iya pano nse, twalikwata imbi.” Mwamona, twalicilila cilya, ukwisa fye ukufuma kuli Lesa, imibele! Ukubo mubili, ku kutunkwa no kweshiwa no lubembu, nga fintu Adam acitile. Lelo ilyo ukweshiwa kwa Cebo Cakwe kwapwa, nomba tulasendwa ukuya muli uyu mubili untu twapekanishiwe lintu umufula we sonde taulalengwa. Cena Cebo kulya eco twacilwike, ku kwisa filya

fine, pe sonde pano ku kutunkwa no kweshiwa. Nga twaishile muli ulyo musango, nga tatwakwete ukutunkwa; nga twaliishibe ifintu fyonse. E mulandu wine Yesu aishibe ifintu fyonse, pantu Ali Icebo lintu Talaba mu mubili. Elyo twisa mukuba Icebo.

⁸⁰ Pano tulalengwa mu cipasho ca Cebo, kukuba abakumako ku Cebo, ku kulya pa Cebo, pakuba abasalilwe libela lintu umufula we sonde taulalengwa; mulemona kalya akaputulwa akanono aka Bumi akali muli imwe ukufuma pa ntendekele, lintu mwatendeke ubulendo bwenu. Mwebengi kuti mwaibukisha. Mwaingile muli *ulu* lukuta no kuya ingila muli lulyo lukuta, mwali eseshe ukucite *ci* na *cilya*; tapali icamikwishe. Ico cishinka. Lelo ubushiku bumo mwali Cishibe. Cisuma.

⁸¹ Inshita imbi iyabushiku nalesambilisha ku ncende imo, ndemoni cali ni mu California atemwa mu Arizona, lelo... Ndecetekela nalilanda kuno pakalyashi akanono, pa muntu uwakwete inkoko iyalalile kabili yalalile ne lini lya kwa kapumpe. Kabili lintu ulya kapumpe atotelwe, ali icuni icaibela sana mu mimonekele lintu shilye nkoko shatalile ukumonapo. Lelo, aleenda uku no ku. Ena ali—ena ali eushalemoneka bwino pali shonse, pantu taleumfwikishafye ifyo ilya inkoko yalalila no kupasaula pali ulyo mwina wa fisoso no kulalya. Tekuti akutuluke lilye lyano. Kutu yasosa, “Iseni kuno no kulila, mweba temwikwa!” Lelo, ali ni kapumpe; tekuti fye alye muli ulya musango. Tacali cakulya cakwe.

⁸² E ico kuti aikata ifipaso ne fyashala, na mwishiba, no kwita utwana twa nkoko. Kabili natonse utwana twa nkoko kuti twayako, no kulalila, no kulalya. Lelo kapumpe umunono tekuti fye acicite. Taca—tacalemoneka fye bwino kuli ena.

Eico ubushiku bumo nyina aishile alemufwaya.

⁸³ Kabili kuti aumfwa ilye nkoko yalila. Kutu yaesha na maka ukulila, lelo tekuti acicite. Aeseshe ukusompa nge nkoko, lelo tekuti acicite. Mwamona, ali ni kapumpe. Ena, icakubalilapo, ali ni kapumpe. Atotelwefye pa mani ya nkoko.

Ico caba kwati fye ni ba membela bamo ba lukuta. Bonse... Ifyo e musango cabelamo; nalimo umo pabalalilwa, ali uwalinga.

⁸⁴ Lelo ubushiku bumo nyina aishile alepupuka, kabili alibilikishe. Alilishibe. Ico calyumfwike bwino. Cinshi? Ali ni kapumpe, icakubalilapo.

Uyo e musango cabelamo na ku Mbila nsuma, atemwa Icebo, atemwa Amaka yakwa Yesu Kristu. Lintu umuntu asalilwa libela ku mweo wa Muyayaya alomfwa ukulila kulya ukwa cine, ukubilisha kwa kwa Lesa, tapali nangu cimo icinga Mukanya.

Ulukuta kuti lwatila, “Inshiku sha fisungusho shalipita,” ko, ko, ko. “Iminina apa no kulye *ci*, iminina apa no kulya *cilya*.”

⁸⁵ Ifilyo fya mulubansa tekuti fimwafwilishe, nakabili. Aliya! “Fyonse filacitwa!” Alema ukufuma panshi.

Emulandu wine, Abenakristu abengi bakwatila ubwafya ilelo, tekuti bemye amakasa yabo ukufuma panshi.

Nyina umukote atile, “We mwana, toloka! Uli kapumpe. Isa kuno kuntu ndi.”

Atile, “Mayo, nshatala tolokapo, mu bumi bwandi.”

⁸⁶ Atile, “Cisuma, walatoloka! Uli kapumpe, icakubalilapo. Tauli nkoko.” E ico alitolweke umwine intanshi no kufungulula amapindo yakwe; taca mucitile cisuma, lelo alipupwike ukufuma panshi.

Uyo emusango tucitilamo. Tulasumina Lesa ukupitila mu citetekelo, ukupitila mu Cebo ca lembwa. Mwaliba icintu cimo mulya; ni uyo Mweo wa Muyayaya. Mwasalilwe libela kuli wena.

⁸⁷ Bashikulu bakwe na banakulu bali ni bakapumpe. Ali ni kapumpe, ukufuma nakale. Kapumpe tasankana ne fintu fimbi. Taba hybrid; iyo. Ena ni kapumpe.

⁸⁸ Elyo, panuma ilyomwaishibe Icebo cine cakwa Lesa ukutila Cakulya cakwa Kapumpe, elyo mwashile filya fimbi. Elyo nomba mwalilengwa mu cipasho cine ca mweo ica kwa Lesa uwa mweo. Mwalyumfwile ukufuma ku mubili wenu wabu malaika. “Nga ya wishiwe ng’anda yesu ye hema iya pano nse, natukwata imo itulolela.”

Muletila, “Bushe ico nacilungama, Munyina Branham?”

Cisuma, katubule ibumba lya bakapumpe no kubalolekeshapo pali ba miniti abanono. Kwaliko umu, umuntu we shina lya Mose. Onse aliishiba ukutila kasesema etwa kapumpe, mu Baibele.

⁸⁹ Kwaliko kasesema we shina lyakwa Mose kabili ubushiku bumo Lesa alimwitile, kabili tamulekele ena ukuya mu mpanga imbi, kabili ena—alifwile pa cilibwe. Ba malaika balimusendele no kumushika.

Kwaliko umuntu naumbi, kapumpe, talingile no kufwa. Aendele fye ukuciluka Yordan, kabili Lesa ali tumine iceleta; kabili neli laya lya mubili alilifulile, no kwima no kupoka icilambu ca muyayaya.

Panuma ya myaka imyanda cine konse konse, panuma ya myaka cine konse konse, pa Lupili lwa Sansama, palya paiminine aba baume babili. Umubili wakwa Mose wali bolele pa myaka imyanda, lelo ali mu mibele iyo iyakutila na Petro wine, Yakobo, pamo na Yohane bali mwishibe. Ameni! “Nga

yawishewe ng'anda yesu ye hema iya pano nse,” nga mwaba imibele yakwa Lesa ukulangishiwa pano pe sonde, “mwalikwata umubili umulolela panuma nga mwafuma muli lino isonde.” Balya epo bali, nabeminina pa Lupili lwa Sansama, mu mibili yabo iyabu malaika. Pantu, bali ni bakasesema abo Icebo caleishilako.

⁹⁰ Nakabili ka tumone pali kasesema naumbi, inshita imo, uweshina lyakwa Samuel. Ali umuntu umukalamba. Alisebile Israel; alibebele ukuti tamulingile ukukwate mfumu. Atile, “Bushe nalitala ukulande cintu cimo kuli imwe mwi Shina lyakwa Yehoba ico icishisa mu kufikilishiwa?”

Batile, “Iyo. Fyonse ifyo walandile mwi Shina lyakwa Yehoba fyaishile fikilishiwa.”

Ali ni kasesema, kabili ali fwile.

⁹¹ Nalimo pa myaka itatu atemwa ine iyapitile, imfumu yali mu bwafya; ico cali lintu umulopa wakwa Yesu Kristu taula sumishiwa. Ali mu paradise. Kabili indoshi ya ku Endor yaitile umuntu umo ukwisa, no kupanda amano Sauli. Kabili lintu indoshi yamu mwene aleima, yatile, “Ni mona umulungu uleima ukufuma mu mushili.”

⁹² Kabili panuma lintu umwaume afwile, no kushikwa, no kubolela mu nshishi, apa aliimine muli lulyo lucengo, nefyakufwala fyakwe fya bukasesema; kabili ali ni kasesema nalyo line, ameni, pantu atile, “Cinshi wanjitila ukufuma mu kutusha kwandi, ukumona ukuti wabo mulwani wakwa Lesa?” Mu mumone alesesema. “Mailo inshita yabushiku, pali ino nshita, ukaba naine.” Ali ni kasesema nalyo line, nangula afumine muli uyu mubili.

Mwamona, aishileba pano, kabili ali lubali lwa cilye Cebo, kabili aliingile ukufuma mu bumi wa mu mubili ukubwekela muli ulyo mubili uo ba mupekanishishe lintu umufula we sonde taulalengwa. Aingile mu mubili wa bu malaika, uwali Icebo. Muleumfwa? Uko e kuntu abacetekela bonse baya lintu bafuma muli uno.

⁹³ Elyo, muli ilya imimonekele, ninshi icifimbo na cifumishiwapo. Mwamona, mulaba Icebo, naimwe bene, ilyo mwaingila mulya. Nga akanya akanono; kantu nacilandapo inshita iyapita . . .

⁹⁴ Nomba moneni. Lesa alumbanishiwe pakwisula ifi Ifikakatikilo, lipepo lyandi, ku kwishiba ifi fintu!

⁹⁵ Nomba ubusokololo bwa cine bwa Melkisedeke buleisa mukulangishiwa. Niani? Ali ni Lesa, Icebo, lintu Talaba mu mubili; Lesa, Icebo. Pantu, Ali nokuba; takwali nangu umbi uwashala uwali no kukanaba uwa kufwa nga Ena. Mwamona, nalikwete tata na mayo; mwalikwete, naimwe. Yesu alikwete wishu na nyina. “Lelo uyu Muntu takwete wishu, atemwa

takwete nyina.” Yesu alikwete inshita lintu Atendeke; uyu Muntu takwete. Yesu apele ubumi Bwakwe; uyu Muntu tekuti, pantu Ali Ubumi. Kabili Muntu umo wine inshita yonse. Ndesubila Lesa alecisokolola kuli imwe. Umuntu umo wine, inshita yonse.

⁹⁶ Moneni ica kumulumbwilako Cakwe, “Imfumu ya bulungami.” Nomba, Aba Hebere 7:2, “Imfumu ya bulungami, nakabili Imfumu ya mutende.” Ali imfumu shibili. Nomba lolekesheni, Aba Hebere 7:2, “Imfumu ya bulungami, nakabili Imfumu ya mutende.” Ali ni mfumu shibili palya. Nomba apo Aliisa mu mubili no kupokelela umubili Wakwe, mu Kusokolola 21:16, Aleitwa, “Imfumu ya ba shamfumu.” Aba fyonse fitatu, pamo. Mwamona, Imfumu Lesa, Imfumu mu mubili wa bu malaika, Imfumu Yesu. “Ena ni Mfumu ya bashamfumu.”

Fyonse fyalikumbinkanishiwa, nga filya finefye umweo, umubili, no mupashi, fyonse fiisa mukupanga cimo.

⁹⁷ Nakabili, Ena ni Tata, uyo uwali intanshi; Mwana; na Mupashi wa Mushilo, Mupashi.

“Imfumu ya bulungami,” Imibele ya Mupashi; umubili wa bu malaika, “Imfumu ya—ya mutende,” umubili wa bu malaika; kabili mu mubili Ali “Imfumu ya bashamfumu,” Umuntu umo wine.

⁹⁸ Ilyo umubili wa bu malaika, Mose Ali mumwene, Ukufuma 33:2, Ali umubili wa bu malaika. Mose alefwaya ukumona Lesa. Alyumfwile ishiwi Lyakwe, ali Mumfwile alelanda kuli wene, ali Mumwene mu cimpusa mulya, nge Ntumba ya Mulilo ikalamba. Kabili atile, “Niwe Ani? Ndefwaya ukwishiba Ifyo Waba.” Mose atile. “Ndi nokubika. . .” “Nga Uli nokunenga ukuti Nkumone, ndefwaya ukutila nkamone icinso Cobe.”

⁹⁹ Atile, “Takwaba umuntu unga mona icinso Candi.” Atile, “Nkabika ukuboko Kwandi pa menso yobe, kabili nkesapita. Kabili kuti wamone numa Yandi, lelo te cinso Candi.” Mwamona? Kabili lintu Acitile, cali ninuma ya Muntu; cali mubili wa bu malaika. Elyo Icebo ico icaishile kuli Mose, “NINE,” cilya cali Cebo. Icebo caishile kuli Mose mu musango wa Ntumba ya Mulilo mu cimpusa icalpeya, ulya “NINE.”

¹⁰⁰ Nge Cebo ukufuma ku masambililo yafya bulesa... ukufuma ku mu mubili wa bu malaika, ntile. Munjeleleko. Aishile kuli Abrahamu ngo Muntu, mwisamba lya cimuti ca oak. Nomba lolekesheni palya. Kwaliishile Umuntu kuli Abrahamu, bali batatu, no kwikala pesamba lya cimuti ca oak, bali batatu. Kabili moneni, panuma lintu Alandile kuli Abarhamu. . .

¹⁰¹ Cinshi ico Aishile? Abrahamu, ukuba ulya uwali no bulayo ne mbila ya mwana uwaleisa, kabili nacimbi Ali kasesema wa

Cebo cakwa Lesa uyo uwalesubila Icebo cakwa Lesa, ukwita icili conse icapusana kwati tacali. Mwamona ifyo Icebo cabe capwililika? Icebo caishile kuli kasesema. Mwamona, ulya ali palya Lesa mu mubili wa bu malaika. Kabili na Baibele yatile, “Icebo ciisa kuli kasesema.” Kabili ici pano i—Icebo mu mubili wa bu malaika.

Nomba mulesosa, “Bushe ulya ali ni Lesa?”

¹⁰² Abrahamu atile ali eo. Atile ishina Lyakwe, lyali, ali Mwitile Elohim. Nomba mu Kutendeka 1, mulesanga ukutila, “Mukutendeka *Elohim* alengele imyulu ne sonde.” Mu Kutendeka 18, tulesanga ukutila—ukuti Abrahamu aitile uyu Muntu... uwaikele palya no kulanda kuli wena, kabili kuti amweba inkama sha mutima wakwe, ukumweba ifyo Sarah aletontokanya kunuma Yakwe. Abrahamu atile, “Ni Elohim.” Ali mu musango wa mubili wa bu malaika. Mulecumfwa? Moneni panuma...

¹⁰³ Nomba tulesanga ukutila Ali lilya mu musango wa bumubili wa bu malaika. Ali Mwitile, “Shikulu Lesa, Elohim.” Nomba, mu Kutendeka 18, tulesanga ukutila cilya cilya cishinka.

¹⁰⁴ Nomba moneni Abrahamu. Bali batatu capamo, lelo ilyo Abrahamu akumenye balya batatu, atile, “Mwe Shikulu.”

Lelo ilyo Lot, mulya mu Sodomu; babili bena baile mulya, kabili Lot amwene babili baleisa, kabili atile, “Ba shikulu.” Mwamona, wali mulandunshi? Icakubalilapo, Lot tali ni kasesema, ico cishinka, atemwa ukube nkombe ya ilya nsa, e ico takwete ubusokololo ubuli bonse ubwa Ena. Cena cishinka nganshi. Loti kuti abeta “bashikulu.” Ikumi limo na babili ba bena, kuti nelyo line asosa, “bashikulu.”

Lelo temulandu abo Abrahamu amwene, Cali nelyo line Shikulu umo. Uyo apo Lesa. Uyo e wali Melkisedeke.

¹⁰⁵ Moneni, panuma lintu ubulwi bwapwile, Melkisedeke apele umwana Wakwe kacimfya umulalilo; tontonkanyeni pali ico, icilundwa Cakwe cine! Nomba tulefwaya ukumona pano. Mu cipasho pano cili, pambilibili, umulalilo. Panuma ya bulwi, Aliipele Umwine, pantu umulalilo cabe cilundwa cakwa Kristu. Kabili panuma ilyo ubulwi bwapwa, panuma ilyo ubulwi bwapwa, panuma ilyo waifupaula we mwine, lyena e lintu ulyako kuli Kristu, ukuba icilundwa caici Iсібumbwa. Mulecumfwa?

¹⁰⁶ Yakobo ali lwishishe ubushiku bonse, kabili ta Mulekeleko mpaka ilyo Amupalile. Ico cishinka. Ukulwishisha Ubumi! Kabili panuma ilyo ubulwi bwapwa, elyo Lesa alapela imwe fintu Aba. Uyo e mulalilo wakwe uwacine. Umukate onono, akamukate akapapatala fipasho fye fya Ena. Tamulingile ukulyako kano fye mwalwisha no kucimfya no kwisaba icilundwa cakwa Lesa.

¹⁰⁷ Ibukisheni, pali ino nshita, umulalilo tawatalile abucitwapo, mpaka lintu Yesu Kristu ali mukufwa, imyaka imyanda ne myanda ne myanda panuma.

¹⁰⁸ Lelo Melkisedeke, panuma lintu umwana Wakwe Abrahamu akwete ukucimfya, Melkisedeke ali mukumenye kabili ali mupele umwangashi no mukate; ukulangisha ukutila panuma yakupwa kwa bulwi ubwa pano pe sonde, tuka Mukumanya mu myulu no kukwata umulalilo nakabili. Cikaba Umutebeto wa Bwinga. “Nshakanwe nakabili umwangashi, nangu ukulye cisabo, mpaka nkacilye no kunwa pamo naimwe, cipya cipya, mu Bufumu Bwakwa Tata.” Bushe ico cishinka?

¹⁰⁹ Moneni nakabili, Melkisedeke aliile mukukumanya Abrahamu lintu talabwela ku ng’anda. Ifyo cabe cipasho cisuma cintu tukwete pano! Melkisedeke ukukumanya Abrahamu lintu talabwekela ku ng’anda, panuma ya bulwi.

Tukakumanya Yesu mulwelele, lintu tatulafika ku Ng’anda. Ico cishinka. Abena Tesalonika wacibili iletweba pali ico, pantu, “tuka Mukumanya mulwelele.” Icipasho icisuma icakwa Rebeca ukukumanya Isaac, mwi bala, munshita ya cungulo. “Tukamukumanya mulwelele.” Abena Tesalonika wacibili ifyo iletweba. “Pantu ifwe fwe bacili no mweo nabakashalapo tatwakakanye nangu ukucingilila abo abalala; pantu ipenga lya kwa Lesa likalila; nabafwila muli Kristu bakabushiwa intanshi; naifwe fwebali no mweo nabakashala tukekatawa capamo nabo, kuku kumanya Shikulu mulwelele.” Ifyapwililika, fyonse ifi fipasho.

¹¹⁰ E ico, umubili wabu malaika, nga cakutila mwafwa no kwingila muli ulya mubili wa bu malaika, (cinshi cicitika?) umubili wa bu malaika ulesa pe sonde mukusenda umubili uwalubulwa. Kabili ngo uli mulwelele, mukasenda umubili kuku kumanya umubili wa bu malaika, mwacimone co, “nokwikatwa, no kuya kumanya Shikulu mulwelele.”

¹¹¹ Nani uyu Melkisedeke lelo ni Lesa!

¹¹² Nomba tulemona pano palwalala inkama iyapwililika iya mubumi bwesu mu bulendo, ne mfwa, kabili kuntu tuya panuma yakufwa. Nakabili, ukusalilwa libela kulemonekela pa mbilibili pano. Nomba umfweni ilyo tulesambilishe ci, mumfwikishe.

¹¹³ Intamfu sha—sha mulimo wa Muyayaya Akwete mu nkama Yakwe nomba naisokololwa. Moneni, kuciliko intamfu shitatu ku kuya ku kupwililika. Kwati fye fintu Alubwile isonde; inshila imo ine Alubwile Ulukuta Lwakwe. Alubula abantu ukupitila mu ntamfu shitatu. Nomba lolekesheni. Intanshi kutekelelwa, nga fintu Luther ashimikile; icabubili, ukusangululwa, nga fintu Wesley ashimikile; icabutatu, lubatisho lwa Mupashi wa Mushilo. Ico cishinka. Elyo Ukwilulwa kwaisa!

¹¹⁴ Nomba, isonde, Alubwile shani isonde? Intanshi, fintu Acitile, lintu lyabembwike, Alilisambile mu lubatisho lwa menshi. Ico cishinka. Elyo asumishishepo umulopa Wakwe pali lyena, ukufuma pa lupanda, kabili no kulisangulula no kwita Abakwe. Elyo nomba finshi Acitile? Nga fintu Aonawile isonde lyonse ukulifumya muli imwe, no kumiwamya umubili onse ukupitila mu lubatisho lwa mulilo ulwa Mupashi wa Mushilo, Ena nakabili Akawamye sonde. Akali oca no Mulilo, kabili akafumyapo akashishi konse aka malwele, ba mailoshi imintapendwa mubutali, fyonse fye fikasamfiwa. Elyo kabili kukaba Umulu Upya ne Sonde Lipya, kwati fye nga fintu mwaba icibumbwa cipya muli Kristu Yesu ilyo Umupashi wa Mushilo wasende cifulo muli imwe. Mwamona, mwacimone co, icintu conse cabafye pa mbilibili nga fintu cingaba. Fyonse fye fyaba muli fitatu.

¹¹⁵ Ukufyalwa kwa ku mubili kwaba muli fitatu. Ni cinshi icicitika intanshi ku mwanakashi ulefyalo mwana? Cinshi cifuma intanshi? Amenshi. Cinshi cikonkapo? Umulopa. Cinshi cikonkapo Ubumi? Amenshi, umulopa, umupashi.

Cinshi cicitika ku cimuti? Cilabola. Nicinshi icantanshi? Umupeti. Cinshi cikonkapo? Umupupunga. Cinshi icikonkapo? Icikapa. Elyo lubuto lulafuma muli cilya. Intamfu fye shitatu ishacena, mpaka lwaisabo lubuto. Ifyo fine efyo caba.

¹¹⁶ Lesa alalangisha cilya. Lyonse caba icalungama. Lesa alacilangisha ukuba icine. Alacilangisha palwalala, abasalilwa libela e beka fye abapendelwamo mu kulubulwa. Mulecumfwa? Kansose co nakabili. Abasalilwa libela e beka fye abapendelwa mu kulubulwa. Abantu limbi kuti balacita kwati, batontonkanya ukutula baliba, lelo ukulubulwa ukwine kwine ni abo abasalilwa libela. Pantu, ne shiwi line *ukulubulwa* lipilibula “ukubwekeshiwa.” Bushe ico cishinka? *Icalubulwa* cintu cimo... *Ukulubula* icintu icili conse, ku, “kucibwekesha ku cifulo ca ntendekelo.” Hallelujah! Kanshi ni abo fye abasalilwa libela eba kabwekeshiwa, pantu bambi taba fumine Kulya. Mwamona, “ukubwekeshiwa!”

¹¹⁷ Ukuba uwa Muyayaya pamo Nankwe, pantendekelo... Umweo wa Muyayaya untu mwakwete, itontonkanyo Lyakwe fintu mwali, cali fye, Alefwaya imwe uku... Alefwaya ine ukwiminina ku pulupiti, no kulalanda. Alefwaya imwe ukwikala mu fipuna muno bushiku. Nomba tulebomba umulimo Wakwe uwa Muyayaya. Kabili uyo uwashile ku mwakwe, aishile fye pe sonde ku kubomba umulimo Wakwe. Bushe ico cishinka? Cisuma. Elyo, panuma wapwa, ulabwelela mu mibele ya bukata; ulaba uwafikapo no kubwekelamo nakabili.

¹¹⁸ E mulandu wine Paulo kuti asosa, lintu balekula apa ku mwipaila mu kumuputula umutwe; atile, “We mfwa, ulubola lobe luli kwi? We nshishi, ukucimfya kobe kuli kwi? Lelo Lesa

alumbanishiwe Utupela ukucimfya!” Atile, “We mfwa, njeba apo ni ngakwatila umwenso! We nshishi, unjebe apo uli nokunjikatilila! Pantu, nalikwata Umweo wa Muyayaya.” Ameni! Aliciishibe. Imfwa, kumbo, inshishi, tapali icinga kwata amaka pali ena. Kabili tapali icinga tucena, twalikhwata Umweo uwa Muyayaya! Aliilwike ukutila alipalilwe no Mweo uwa Muyayaya.

¹¹⁹ Kwatifye akalitoni akanono akamume. Nga kuti nailuka, kaba . . . Nshaishiba ifingi pali chemistry. Lelo, cilingile ukuba ku—kusankana kwa mwela atemwa mulwelele. Kabili lintu kwatalala mu nshita ya bushiku no kufita, ulafuma ku myulu no kutonena pa mushili. Ulapona ukufuma kumo. Lelo ulucelo lwakonkapo lintu akasuba takalatula, ubafye palya, akantu akanono, ukututuma. Lelo lekeni akasuba katule, mwalaumona walatendeka ukubengeshima. Uli nensansa. Cinshi? Akasuba kalawita ukubwekela kuntu bwafumine.

Kabili ecimocine fye no Mwinakristu. Hallellujah! Twaliishiba ukutila lintu twaenda mu Mulola wakwa Lesa, icintu cimo muli ifwe cilatweba ukuti twafuma ku ncende imo, kabili tulebwekelako nakabili ukupitila ku Maka yalya ayaletutinta.

¹²⁰ Akalitoni akanono akamume, kalabeka no kubengeshima no kupunda, pantu kaliishiba kafuma ku mulu kulya, kabili nakalya akasuba kakabwekesha ku mulu nakabili.

Kabili umuntu uwaba imibele yakwa Lesa, uwafyalwa kuli Lesa, aliishiba, hallellujah, lintu aisa mukukumana no Mwana wakwa Lesa, alino kutintilwa mu mulu ukufuma pano ubushiku bumo. “Pantu nga nafumishiwa pe sonde, nkatintila abantu bonse ukwisa kuli Ine.” Ameni!

¹²¹ Nomba moneni, nomba, tulemona Melkisedeke kabili no mulandu ulya Maria tali ni nyina. E mulandu wine Amwitile “umwanakashi,” te *mayo*. “Takwete wishi,” pantu Ena Ewali wishi, Wishi wa nshita pe, batatu muli Umo. “Takwete nyina,” mucine takwete. Takwete wishi, pantu Ena ali e Wishi. Nga fintu kema alandile ubushiku bumo, ukulanda pa kutasha kukalamba kuli Yesu, atile:

NINE uwalandile kuli Mose mu cimpusa icalepya,
NINE Lesa wakwa Abrahamu, Ulutanda
Ulwabalikisha Ulwalucelo.

NINE Alpha, Omega, ukutendeka ukufuma ku
mpela.

NINE ukulenga konse, kabili na Yesu e Shina.
(Ico cishinka)

Owe, inga imwe mutila Nine ani, kabili nikwi
batila nafuma,

Bushe mwaliishiba Tata, atemwa kuti
mwalumbule Shina Lyakwe? (Hallellujah!)

¹²² Ilyo e Shina lyakwa Tata! Ee, “Naishile mwi Shina lyakwa Tata kabili tamwa Mpokelele.” Mwamona? Mucine, aba cimo cine, mailo, ilelo, no muyayaya.

¹²³ Kabili uyu Melkisedeke aishileba mu mubili. Aisokolwele Umwine ngo Mwana wa muntu lintu Aishile, nga Kasesema. Aishile mu mashina yatatu aya Mwana; Umwana wa muntu, Umwana wa kwa Lesa, Umwana wa kwa David.

¹²⁴ Lintu Ali pano pe sonde, Ali Umuntu, ku kufikilisha Amalembo. Mose atile, “Shikulu Lesa obe akemya Kasesema uwapalana naine.” Eico Aishile nga Kasesema. Tatalile, ukusosapo ukuti, “Nine Umwana wa kwa Lesa.” Atile, “Nine Umwana wa muntu. Bushe mulecetekela Umwana wa muntu?” Pantu, uko e kwali ukulanda kwakwe, pantu ifyo efintu Ali.

Nomba Aliisa mwi Shina lya mwana umbi, Umwana wa kwa Lesa; uyo ushimoneka, Umupashi.

Kabili lintu Akesa nakabili, Akesaba Umwana wa kwa David, ukwikala pa cipuna Cakwe.

¹²⁵ Nomba ilyo Ali pano no kupangwa mu mubili, Aitilwe, “Umwana wa muntu.” Nomba, musangonshi Ailengele ukwishibikwa kwi sonde ngo Mwana wa muntu, Kasesema?

¹²⁶ Ubushiku bumo nalelanda pe lyashi lyakwa Petro na Andrew, munyina. Bali balondo besabi, kabili ba shibo ba Jonas bali abacetekela abakalamba abakale. Ubushiku bumo batile baikele panshi mu mbali ya bwato. Batile, “Bana bandi, namwishiba ifyo twalepepa nga tulefwaya isabi.” Bali balondo besabi ilyakushitisha. Batile, “Twalacetekela Lesa, Yehoba, pabwikashi bwesu. Kabili ndekota nomba; tekuti njikale naimwe mwe balumendo inshita itali. Kabili lyonse, nga bonse abacetekela abacine, balelolekesha ku nshita ilyo Messiah akesa. Twali kwetepo aba bufi aba pusana pusana, lelo kukesa Umo uwacine, ubushiku bumo.” Kabili atile, “Ilyo uyu Messiah akesa, nshilefwaya imwe mwebalumendo mukabepwe. Uyu Messiah takabefye kasambilila wa fyabulesa. Akaba Kasesema, pantu kasesema wesu Mose, uo tukonka, alisosele.”

Nomba, umu Yuda onse kuti acetekela kasesema wakwe. Alisambilishiwa ukwishiba cilya. Kabili nga kasesema alande cili conse ica musango ifi, lyena ninshi cishinka. Lelo Lesa atile, “Nga pali umu pakati kenu, uwa bu mupashi, atemwa kasesema, ine Yehoba Nkailenga Nemwine ukwishibikwa kuli ena. Kabili eflyo akasosa fikesa fikilishiwa, lyena mukamumfwe no ku mutina; lelo nga tacifikilishiwe, lyena mwikamutina nakalya.” Mwamona? Kanshi ico cali-icishininkisho cakwa kasesema.

¹²⁷ “E ico Mose mucine ali ni kasesema uwashininkishiwa, atile ‘Yehoba Lesa wenu akemya, pakati kenu, ukufuma muli ba munyinenwe, Kasesema uwapala ine. Kabili na bonse abashakamumfwe bakafumishiwapo pakati ka bantu.” Atile,

“Nomba, mwe bana, ibukisheni, ukuti nga AbaHebere, twalicetekela muli bakasesema abashininkishiwa na Lesa.” Nomba mumfwikishe. Mwicipanya. Kabili atile, “Ilyo Messiah akesa, muka Mwishiba, pantu Ena akaba Messiah Kasesema. Nomba, batile napapite myaka imyanda ine. Tatwatala atukwatapo kasesema ukutula pali Malaki, lelo akaba!”

¹²⁸ Ubushiku bumo, panuma ya mfwa yakwe, imyaka inono, umwana wakwe Andrew aletandala mu lulamba. Kabili aumfwile umuntu wa mumpanga ukufuma mumatololo, aletila, “Ulya Messiah naiminina pakati kenu nomba!” Ulya kapumpe umukalamba aliimine ukufuma mu matololo no kupupukila palya, atile, “Messiah ali pakati kenu ino ine nshita. Tatulati uku Mwishiba, lelo Naiminina pakati kenu. Nkamwishiba, pantu nkamona icishibilo ukufuma ku Mulu.”

Ubushiku bumo atile, “Palya, moneni, ulya e Mwana wa Mpanga wa kwa Lesa uyo usenda imembu she sonde!”

Ukufuma apo...alifuminepo uyu muntu, kukufwaya munyina. Atile, “Simoni, ndefwaya iwe wise kuno; natusanga Messiah.”

“Owe, kabiye, Andrew! Niwe we wishibe bwino pali cilya!”

“Owe, ninjishiba. Lelo, ukutila, uyu Muntu untu wapusana.”

“Alikwi Ena? Nikwisa Ali nokufuma?”

“Yesu wa ku Nazareth.”

“Kalya akanono, aka musumba aka lubembu? Cinshi, Ena tekuti afume ku lubembu, kuncende yakowela nga ilya.”

“Wisefye no kuimwena.”

¹²⁹ Pakulekelesha ali mukonkomeshe ubushiku bumo ukwisa. E ico lintu aishile mupepi no yu Messiah, Yesu ali iminine palya, alelanda ku bantu. Lintu apaleme kuli Ena, Atile, “Ishina lyobe niwe Simoni, kabili niwe mwana Yona.” Ico calibombele. Apokelele imfungulo sha Bufumu. Cinshi? Aliishibe ukutila ulya Muntu tamwishibe ena, Kabili musamgonshi Wene amwishibilemo kabili na balya ba wishi abakote abalungami abamusambilishe ifya kucetekela Messiah?

¹³⁰ Kwaliko umuntu uwaiminine palya, we shina lyakwa Filipino. Owe, alisansamwike nganshi! Aliishibe umuntu naumbi, uo balesoma nankwe Baibele. Alifuminepo, ukuya mu lupili, no kumusanga kunse kulya mwisamba lya cimpusa ca myolife. Alifukeme, alepepa. Balikwete amasambililo aya mu Baibele ayengi capamo, e ico aile kulya. Kabili atile, panuma apwishishe ukupepa, atile, “Isa, umone untu tusangile; Yesu wa ku Nazareth, mwana Yosefe. Ena ni Messiah uo twalelolela.”

Kuti naumfwa Nathaneal aletila, “Nomba, Filipino, taufumine mu nshila panuma ya kubelenga mu fya shika, bushe naufuma?”

131 “Owe, iyo. Iyo. Nomba leka nkwebe. Nawishiba, tulabelenga Baibele capamo, kabili nifinshi ifyo kasesema alandile pafyo Messiah akaba?”

“Akaba ni Kasesema.”

“Uleibukisha ulyo mulondo we sabi umukote untu washitileko isabi, uyo ushakwete amasambililo ayalinga nakukulemba ishina lyakwe, uwitwa Simoni?”

“Ee. Uh-huh.”

132 “Aliishile. Kabili namwishiba? Uyu Yesu wa ku Nazareth alimwebele ishina lyakwe ukutula lyali ni Simoni, no kulipilibwila kuli Petro, icipilibula ‘akalibwe akanono,’ kabili alimwebele neshina lya ba wishi.”

“Cisuma,” atile—atile, “Nshaishiba. Bushe kuti kwabe cisuma icingafuma ku Nazareth?”

133 Atile, “Twilanda pali ico; isa fye no kumona.” Ilyo lyano ilisuma, “Iso mone.”

Eico uyu Filipino aliishile, ukuleta Nathanael. Kabili lintu aimine ukulaya, Yesu limbi aliiminine, ukulalanda, nalimo ukupepela abalwele mu mulongo. Kabili ilyo aishile kuntu Yesu abelele, Yesu alilolekeshe kuli ena, kabili atile, “Moneni umwina Israel uyo ushakwata ubucenjeshi?”

134 Nomba, mwatila, “Cisuma, ni pamulandu wa musango afwalilemo.” Awe, iyo. Bonse aba kukabanga bafwala umusango umo wine. Limbi nga ali umwina Syria, atemwa ukubako icintu icili conse icashala; imyemfu, icakufwala.

135 Atile, “Moneni umu Yuda umwine mwine uyo umushaba akabi,” mu mashiwi yambi, “umuntu uwa bufumacumi, uwacishinka.”

Cisuma, cilya cintu calipeseshe amano Nathanael. Kabili atile, “Rabbi,” ico cipilibula, “kasambilisha.” “Rabbi, nililali Mwanjishibe? Mwaishibe shani ukutula ndi mu Yuda? Mwaishiba shani ukutula ukutula ndi wa cishinka, ukwabula akabi?”

136 Atile, “Lintu Filipino talati ukukwita, ilyo waciba mwisamba lya cimuti ulepepa nali ninkumona.” Uh! Ba mailoshi ikumi nabasano ubutali, kulubali lumbi ulwa calo, ubushiku bumbi ubwapitile.

Finshi asosele? “Rabbi, uli Mwana wa kwa Lesa. Uli Mfumu ya Israel!”

137 Lelo balya bashimapepo palya, aba kuibikapo abene, abacifulefule, batile, “Uyu muntu ni Beelzebub, kabuka.”

Yesu atile, “Nkamubelelo luse pali ico.”

138 Nomba, ibukisheni, tabatalile abasosa mukulandisha, lelo balelanda cilya mu mitima shabo. “Kabili Ena alelingulula

amatontokanyo yabo.” Ico cishinka. Ifi efyo Baibele isosa. Ciiteni *ukubuka* nga mulefwaya, lelo Ena—Ena alelingulula amatontokanyo yabo.

¹³⁹ Kabili Ena atile, “Ndemibelelo luse pali ico. Lelo ubushiku bumo Umupashi wa Mushilo ukesa no kucita ici cintu cimo cine,” panuma ya kuya Kwakwe; “mukalande shiwi ilya ku susha Cena, tamwakatale ukulekelelwa muli lino isonde atemwa isonde ileisa.” Bushe ico cishinka? [Ulukuta, “Ameni.”—Ka.] Nomba, balya bali ba Yuda.

Elyo ubushiku bumo akabile ukuya ku Samaria. Lelo lintu fye tatulacite co, tulesanga umwanakashi, atemwa u. . .

¹⁴⁰ Umwaume, ilyo alepita pa mpongolo iitwa Ukuyemba, ukuti aliposhiwe. Na Yesu aliishibe fintu ali, kabili alimwebele, “Senda ubusanshi bobo kabiye ku ng’anda.” Kabili alicicitile, no kuposhiwa.

Elyo tulesanga ukutila, aba Yuda, nabamo muli bena bali Mupokelele. Bambi balicicetekele; bambi tabacetekele. Cinshi tabacicetekele? Tabalingilwe libela ku mweo. Tabali ifilundwa fyailya mibele.

¹⁴¹ Nomba ibukisheni, bena bali bashimapepo na bantu abakalamba. Kabili Yesu. . . Tontokanyeni palya balya bakasambilila wa fya bulesa na bashimapepo, umuntu uo teti musangemo akalubo mu bumi bwabo. Yesu atile, “Shinwe ni ciwa, kabili imilimo yakwe eyo mucita.” Atile, “Nga muli ba kwa Lesa, kuti mwa Ncetekela. Nga tekuti mu Ncetekele, cetekeleni—cetekeleni imilimo iyo ncita; ipelo bunte fintu Naba.”

¹⁴² Nomba, Baibele itila, ukutila, “Yesu aba cimo cine mailo, ilelo, no muyayaya.” Yesu atile, “Imilimo iyo ncita uyo uwacetekela muli Ine nao akacita.” Bushe ico cishinka? Moneni, ulya nomba ali ni Melkisedeke umwine mwine.

¹⁴³ Nomba moneni, nakabili, kwabafye imitundu itatu iya bantu.

Mwaliumpfwa ine ndesosa ukutila nali uwakapatulula. Efyo naba. Abena Kristu bonse bakapatulula; tekapatulula ka mutundu, lelo kapatulula ka mupashi. Umutundu wa nkada ya muntu tayakwata icakucita nangu cimo kuli ena. Ena mwana wakwa Lesa ukupitila mu Kufyalwa. Lelo Umwinakristu, Lesa atile “Mpatwileni Ine!” “Fumeni pakati kabo,” nefyashala. Ena ni kapatulula, uwafyakowela, pakati ka calungama ne cilubo.

¹⁴⁴ Lelo moneni, balikwete akapatulula lilya, akapatulula ka nkanda, abo bali bena Samaria.

Kabili kwabako fye imitundu itatu iya bantu pano isonde; nga twalicetekela Baibele; Aba ni, Hamu, Shemu, na bantu bakwa Yaphet. Aba e bana batatu abakwa Noah. Ifwe bonse twasalangene ukufuma muli balya. Ico cishinka. Ico

cilatulenga ifwe bonse ukufuma kuli Adamu, ecitulenga bonse ukuba ba munyina. Baibele yatila, “Ukufuma ku mulopa umo Lesa alengele inko shonse.” Tuli bamunyina bonse, ukupitila mu mulopa. Umuntu umusweshi kuti asangwila umuntu uwabuta umulopa, atemwa imbali shonse. Umuntu wabuta kuti asangwila u—umu Japanese, umuntu wa mutuntula, atemwa Nsamy, umuntu wakashika, nangu abashala, nangu umwina Yafeti, atemwa, fyonse fintu engaba, kuti amusangwila umulopa uwakumubikamo, pantu bonse tuli ba mulopa umo. Umutundu wa nkanda yesu, kuntu twaleikala, tacikwete nangu cimo icakucita nacena.

Lelo ilyo twapatwilwe, ni lilya twafumine mwi sonde, nga filya afumishe Israel ukufuma mu Egypt. Lilya e lintu twapatwilwe ukufuma kufintu fye sonde.

¹⁴⁵ Nomba, kwaliko Ham, Shem, na bantu bakwa Yafeti. Kabili atukwata inshita nga twacibwekela ku nkulo shakunuma, kuti mwamona ama Anglo-Saxon, kuntu bafumine. Nomba, ulya ali mu Yuda...Umwina Samaria, uwali pakati ka Muyuda no Mwinafyalo, uyo uwaupilwe ku Benafyalo pamicitile yakwa Baalamu, na Moab. Bali Abena Samaria. Kabili kwali Aba Yuda na Benafyalo.

Nomba, ifwe fwebena Anglo-Saxon tatwakwete nangu cimo icakucitapo naco. Tatwacetekele Messiah uli onse nangu icintu cimbi. Tatwalelelela nangu umo. Twaletelwemo panuma.

Yesu Aishile ku Bakwe, na Bakwe taba Mupokelele. Kabili Atile ku basambi Bakwe, “Mwikaya ku nshila ya Benafyalo, lelo mukaye ku mpaanga ishaluba isha kwa Israel.” Kabili Ailefye ku mpaanga shaluba shakwa Israel. Kabili moneni, Aliilangishe Umwine ngo Mwana wa muntu, ku ba Yuda taba Cipokelele.

Nomba, abena Samaria, pakuba pakati kaba Yuda na Benafyalo, balicetekele nabo, kabili balelelela Messiah.

Tatwali. Twali abasenshi, notumilando kunuma shesu, ukulapepa utulubi; Abenafyalo.

¹⁴⁶ Lelo nomba ubushiku bumo, Yohane Washila 4, Akabile ukuyapitila ku Samaria, mu bulendo Bwakwe ukuya ku Jericho. Lelo apitile kulya mu Samaria. Kabili lintu Ali mukuya kulya, Aikele pa cishima kunse ya musumba uwitwa Sychar. Kabili icishima, nga mwalitala ukuyako kulya, intu yayemba panono kwati kuno. Kabili kwalibako akafukauka kulya akakubomfya icintu bwingi, akamenshi, kuntu bonse baleya. Kabili banamayo baleyako inshita yalucelo, no kusenda imitondo yabo iya menshi, kabili no kuibika pa mitwe yabo, kabili cila muntu pa mutwe wakwe, no kwenda fye abaololoka nga fintu fye bengaba cita, ukwabulo ukusempaula nangu yamo; ukulalanda kuli umo no mubiye. E ico, kuti baya, abantu kuti baya kulya.

147 E ico nalimo cali ku ma eleveni koloko mu kasuba. E ico Alitumine Abasambi Bakwe mumusumba, ku kushita ifyakulya, fimo. Kabili ilyo baile. . .

148 Kwaliko umwanakashi uwali ni cilende. Kuti twamwita, ilelo, umwanakashi uwa kwiminika ci minike iminike, atemwa cilende. Alikwete abalume abengi nganshi. E ico lintu Yesu aikele palya, uyu mwanakashi aliishile nalimo ku ma eleven koloko. Mwamona, tekuti eshile pamo nabanacisungu ilyo baleisa munshita ya lucelo kukutapa amenshi ayakusamba; ali nokulolela mpaka bonse. . . Tabalesankana ngefyo bacite lelo. Aliishibikwe. E ico kanshi, aishile mu kutapa amenshi, eico kanshi abulile fye indalai yakale, no kubikako ifyakukobelako ku mbeketi, kabili atendeke ukulaitwala panshi.

Alyumfwile Umo aletila, “We mwanakashi, Ndetelako amenshi.” Nomba, ibukisheni uyu ali ni Melkisedeke. Uyu ni Yesu, mailo, Umwana wa muntu.

149 Kabili ali lolekeshe mumbali, no kumona umu Yuda. E ico atile, “Mukwai, tecefunde umu Yuda ukwipusha umwina Samaria pa cintu icili conse. Ine ndi mwanakashi uwa mu Samaria, e ico Nauluba mukulanda Kobe. Taulingile ukunjipusha icintu icamusango ulya. Tatwakwata nangu fimo ifyakwata kuli umo no mubiye.”

150 Atile, “Lelo nga walishibe fye Uyo ulelanda kuli iwe, nga nau Nomba amenshi.”

Atile, “Musango nshi Mwalayatapilamo? Icishima calishika, kabili ta Mukwete icakutapilako.”

151 Atile, “Amenshi ayo Mpela Menshi ya Mweo, ayafukaukila ku Mweo uwa Muyayaya.”

Alandile kuli wene mpaka ilyo Asangile ubwafya akwete. Kabili elyo a. . . Moneni ico Asosele kuli ena nomba, “Kabiye kete umulume obe elyo wise kuno.”

Kabili atile, “Nshakwata mulume.”

152 Atile, “Nusose cishinka, pantu wali nabaume basano, kabili no yo uli nankwe nomba te mulume obe. E ico, muli ici, nausose cishinka.”

Moneni ubupusano pakati ka ulya umwanakashi na lilye bumba lya bashimapepo. Aliishibe ifingi pali Lesa ukucila ilye bumba lyonse lya ba shimapepo lyaishibe, ukubikwa capamo.

153 Atile, “Mukwai, Ndemona ukutila Muli Kasesema.” “Atile, “Tatwatala ukukwatapo umo pa myaka imyanda ine. Nomba, twaliishiba ukutila Messiah aleisa. Kabili ilyo Messiah akesa, ifi efyo Akacita.” Cilya cali icishibilo ca kwa Messiah, pantu Ena ali Mwana wa muntu. Atile, “Ifyo efyo Akacita nga Aisa. Mulingile ukuba kasesema Wakwe.”

154 Atile, “Nine Wine.” Takuli umbi ungasose co.

¹⁵⁵ Ashile umutondo wakwe no kubutukila mu musumba, no kutila, “Iseni, mumone Umwaume Uunjebele ifyo nacitile. Bushe uyu te Messiah wine?”

Nomba ibukisheni, Alaile ukucita cilye cintu cimo cine pampela ya mutundu wa Benafyalo.

Aba Yuda bakwete imyaka amakana yane ku kulolela ulya Messiah, imyaka amakana yane iyakusambilisha ukuti Akesa, kabili nefyo Akesa cita nga fika kulya, kabili balifililwe ku ku Mumona atemwa balifililwe ukucishiba. Kabili lintu Ailengele Umwine ukwishibikwa mu bulondoloshi bwine bwa Baibele ubo Asosele ukuti Akacita, lintu ali umubili wa bu malaika elyo kabili no kwisa ba mu mubili no kwikala pakati kabo, balifililwe ukucimona, no kwita imilimo Yakwe ukuba imilimo yakwa ciwa.

¹⁵⁶ Nomba twalikwete imyaka amakana yabili ayakusambilisha, ukutampila kulya ku lukata lwa Roman Catholic, panuma ya batumwa. Elyo twisa kulya kuli Roman Catholic, aba Greek, na bambipo, ukuya fye kulya ku nshita ya kwa Luther, na Wesley, na bambipo, imyanda pabula ya tubungwe utwapusana pusana ukumonekela. Balikwete inshita shonse ishi ishakusambilisha.

Nomba Alilaile, lintu fye inshita ya mpela tailafika, ukuti icikope ca Sodomu na Gomorah cali no kwisa na kabili, “Ngefyo cali mu nshiku sha Sodomu, efyo cikaba pa nshita ya mpela, Umwana wa muntu Akaisokolola nakabili.” [Tapali kantu pa tepu—Ka.]

“Lelo pakashita akanono isonde talyaka Mone nakabili; lelo imwe muka Mona, pantu Ine,” ukulumbula kwa umo, “Nkaba naimwe, kabili na muli imwe, mpaka na kumpela, ku kupwa kwe sonde. Nkaba naimwe.” Aba cimo cine mailo, ilelo, no muyayaya. Mulemona?

¹⁵⁷ Mulemona, umwina *Samaria* ali, ukuba kwena, ukufuma mu mbila na shimikile mailo ubushiku, ali ni Hagar, mwamona, umusango wa wapilibulwa. Umu *Yuda* ali ni Sarah, atemwa ali ni Sarah-ite. Lelo *Umwinafyalo* aba wakwa Maria, Ubwabufyashi wa Bufumu, Ababufyashi Babufumu bakwa Abrahamu.

¹⁵⁸ Nomba calilaiwa ukutila muli shino inshiku shakulekelesha, ukutila, uyu wine Lesa, uyu wine Kristu, ali nokubwela pano no kuisokolola Umwine ngo Mwana wa muntu.

Cinshi? Aba cimo cine mailo, ilelo, no muyayaya. Kabili nga kuti Aleka balya aba Yuda filya fine, kabili no kubapela cilye cishibilo cakwa Messiah, elyo kabili ukwisa na ku mpela ya kusambilisha Abenafyalo kabili nokubaleka fye ukutwalilila mu masambililo ya fya bulesa, kuti Abo walufyengo. Alingile ukucita icintu cimo cine, pantu Baibele yatile, mu sati . . . AbaHebere 13:8, “Aba cimo cine.”

Kabili Alilaile muli Malaki 4, kabili na Malembo yonse ayapusana, ukuti, mu nshiku shakulekelesha, ulukuta lukaba fye mu mibele nga fintu fye luli ilelo, kabili isonde efyo likaba.

¹⁵⁹ Mulolekeshe kwi sonde ilelo. Lolekesheni ku mibele ya Sodoma. Lolekesheni ku finkukuma mu ncende ishampusana pusana, kabili nefintu ifilecitika. Lolekesheni ku lukuta ne cimfulunganya lulimo, ica Babylon. Lolekesheni ku nkombe lwalwena, Oral Roberts na Billy Graham.

G-r-a-h-a-m, nishita yakubalilapo twatala atukwatapo inkombe, ku nkuta shonse, intu ishina yaiko yalekelesha na h-a-m, nga Abraham. A-b-r-a-h-a-m tulembo cine lubali. G-r-a-h-a-m tulembo mutanda. Ni kwi ali? Ku be sonde. Mutanda ni mpendwa ya muntu. Umuntu alengelwe pa bushiku ubwalenga mutanda. Lelo cinelubali ni mpendwa yakwa Lesa.

¹⁶⁰ Nomba lolekesheni kuli bena mulya mu Sodoma. Ne nkombe shabo mulya shilelanda kuli bena.

Lelo nomba Ubufyashi wa Bufumu wakwa Abrahamu buli kwi? Ngecishibilo cabo cili kwi, cintu Alandile? “Nga fintu cali mu nshiku sha Sodoma,” ukutila Lesa Aliikile no ku monekela mu mubili wa buntunse, no kweba Sarah fintu aletontokanya kunuma mu mutima wakwe, mwitenti ilyali ku numa Yakwe, icishibilo ca kulekelesha lintu isonde lya Benafyalo talilaonaulwa no mulilo. Kabili Ulukuta lwalikwata icishibilo cakulekelesha lintu isonde talilaonaulwa, ubu bufumu ubwa Benafyalo ukonaulwa no mulilo ne cipyu cakwa Lesa. Mulecetekela ico? [Ulukuta lwatila, “Ameni.”—Ka.]

¹⁶¹ Ulya Melkisedeke ali mu mubili, ailangishe Umwine mu mubili wa buntu; elyo panuma Apangilwe mu mubili. Kabili nomba, muno bushiku, Aba cimo cine, mailo, ilelo, no muyayaya. Mulecetekele ci? [Ulukuta lwatila, “Ameni.”—Ka.]

¹⁶² Nani uyu Melkisedeke, kanshi, ni ulya uwaba cimo cine mailo, ilelo... “Tatalile akwatapo wishi, tatalile akwatapo nyina; Tatalile akwatapo intendekelo shanshiku, Tatalile akwatapo impela ya bumi bwakwe.” Kabili Akumenye Abrahamu, kabili cishibilo nshi Acitile? Elyo nomba Alengelwe mu mubili, Atile cikabwekeshiwapo nakabili lintu fye takulaba ne mpela ya nshita. Mulecetekela ico? [Ulukuta lwatila, “Ameni.”—Ka.] Nalicicetekela. [“Ameni.”]

Katupepe.

¹⁶³ Mwe Lesa, ndecetekela Amalembo, Mwalilanda ukutila Mwali “cimo cine mailo, ilelo, no muyayaya.” Kabili ngo bufumacumi fye bwa mutima wandi, Shikulu, naliishiba ukutila icintu cimo cili nokucitika. Tekuti ncishibe bwino bwino. Ndetina ukulanda icili conse, Shikulu. Imwe mwaliishiba imitima ya babomfi Benu.

¹⁶⁴ Kabili miku inga, ukuya mu nshita ishapita lintu Mwatumine ifintu, abantu balifillilwe ukupokelela. Umuntu lyonse alalumbanya Lesa pafyo Acitile, kabili no kusosa pa fintu fikalamba ifyo Akesa cita, lelo alasha ifyo Alecita. Efyo cali na munshita ishapita. Cinshi ulukuta lwa Rome lwafililwe ukumona Patric Washila nga kasesema wa kwa Lesa? Cinshi baipaile Joan wa ku Arc lintu ali—kasesema umwanakashi, ba mocele nge ndoshi? Tata, lyonse cilabapita. Mulacifisa ku menso ya ba mano naba mucetekanya. E mulandu wine mwatile kuli ba shimapepo, “Mulawamye nshishi sha ba kasesema, kabili nimwe mwebababikile mulya.” Panuma lintu baya, balamone filubo fyabo. Lyonse bala Micusha, Shikulu, mumusango onse Mwishilamo.

¹⁶⁵ Ndepepa, muno bushiku, Lesa, umuku fye naumbi. Mailo natutantikwa ukuba... ukuya ku Tucson. Incende nashimbi ishe sonde, imisumba naimbi iyo tulingile ukushimikilamo. Lelo, Mwe Lesa, limbi kuti kwabako abeni muno bushiku abo bashatala... Balyumfwapo ifyebo ukushimikilwa, lelo tabatala aba Cimona ukulangishiwa.

Nga fintu naci Mulomba pa kutendeka. Lintu balya abasambi, Cleopas no munankwe, balefuma ku Emmaus, baleenda baleya mumusebo, kabili lintu Mwaponenemo ukufuma mu mpanga no kutendeka ukulanda kuli bena, panuma yakubushiwa, mwashimikile kuli bena. Cinshi, Atile, “Mwefiwelewele, abakosa imitima ukumfwa. Bushe tamwaishiba ukutila Kristu alingile ukucula ifi fintu, elyo no kwingila mu bukata Bwakwe?” Lelo nalyo line tabatalile ukuciishiba. Akasuba konse baendele Naimwe, kabili nalyo line tabatalile uku Mwishiba. Lelo inshita imo iyabushiku... .

Inshita ya bushiku yalifikile, bali Mupapatile ukwingila. Ilyo baingile mukakulwa akanono no kwisala ifibi, elyo Mwalicitile icintu cimo cine fye cintu Mwacitile lintu ta mulatanikwa, kabili baliishibe ukutila ali ni Kristu wabushiwa. Mu kashita akanono Mwaile kunuma ya cipembe kabili nokuya. Bwangu bwangu balibutwike no kuya eba abasambi, “Shikulu nabuka mu cine cine!”

¹⁶⁶ Tata, Lesa, twalicetekela ukutila Mucili aba mweo. Naliishiba mwaliba. Kabili Mwali cishininkisha kuli ifwe inshita ishingil nganshi. Shi mwinga cicita nakabili kuli ifwe, Shikulu? Natusange nkumbu mu cinso cenu, lekeni cicitike nakabili. Ndi mubomfi wenu; aba babomfi benu abali muno. Shikulu, fyonse ifyo nsosele kuti fyafilwa... Ishiwi fye limo ukufuma kuli Imwe kuti lyacila pa fyo nalanda mu nshita sha bushiku ishi sha pita ishi shisano, atemwa imbila shisano. Kuti cacilapo, ishiwi fye limo ukufuma kuli Imwe. Bushe ta Mwalande, Shikulu, ukutila abantu bengeshiba ukutila nacibeba Iceine? Cipeleni, Lesa. Nalombela mwi Shina lya kwa Yesu, ici nakabili. Amenii.

¹⁶⁷ Nomba, nshikwishibe. Naliishiba abantu bamo. Naliishiba uyu mulumendo wikele *pano*. Nali mwishiba Bill Dauch uwikele *palya* pene. Ndefwayo ku... Uyu pano ni Munyina Blair, Rodney Cox. Cintu cakosa ukumona bwino kunse kulya.

Kuli *luno* lubali, pali ino ine nshita tekuti mone nangu umo, maka maka, bantu naishiba.

¹⁶⁸ Nomba nibanga muno abaishiba ukutila ndi mweni kuli bena? Imyeni amaboko yenu, abaishiba ukutila ati nshaishiba nangu cimo pali imwe, imyeni amaboko yenu ku mbali shonse shibili.

Nibanga muno abakwete cimo icilubene, atemwa cimo ico mwaishiba ukutila nshaishibapo nangu cimo pali cena? Kuti mwaimya amaboko yenu.

Nomba, kuti caba umupwilapo, icishingacitwa umupwilapo kuli ine kukwishiba icintu icili conse pali imwe. Nga teifyo, lyena, cilingile cafuma ku busokololo bumo ubwa mu Mupashi.

Kabili pakuba ukutila nalimweba ishi shonse inshita sha bushiku, kabili ino nshita ya bushiku, ukutila Tafwa iyo; Ali pano, kabili Alilaile ukucite cintu cimo cine. Kabili Alilaile ukutila kukesha inshita mu nshiku sha kulekelesha, ukulingana na Malaki 4 kabili ukulingana na Luka Washila, ukuti Akamonekela nakabili mumusango wa buntu pakati ka bantu Bakwe no kucite fintu fimo fine, no kusokolola icintu cimo cine, icishibilo cimo cine ca kwa Messiah. Nibanga abaishiba ico, imwe bakabelenga wa Baibele, abaishiba ukutila ico Cishinka? Soseni, "Ameni." [Ulukuta Iwatila, "Ameni."—Ka.] Mulingile bonse ukuba ababelenga Baibele.

¹⁶⁹ Nomba, ninjishiba cabe ceni ku bantu ilelo, lelo nalyo line cabe Cine. Uyo e mulandu wine tabaishibile Yesu wa ku Nazareth. Baliishibe ifisumino fya lukuta lwabo, lelo Ena taba mwishibe. Lelo Aishile fye filya fine Baibele yasosele; te kasambilila wa fya bulesa, te shimapepo. Aishile nga Kasesema, kabili na Bena Mwakwe taba Mupokelele.

¹⁷⁰ Nomba, nga cakutila Lesa Ali nokusunga Icebo Cakwe, kabili nga ndefwaya uku...caisa mukucitika ukuwilila pali umo uo naishiba, lyena nala—nalasenda umuntu umbi. Mwamona, ndefwaya umuntu umo uyo nshaishiba. Kabili ndefwaya imwe mupepe.

¹⁷¹ Nomba, lolekesheni, kwaliko umwanakashi umunono inshita imo uwakwete ukucushiwa. Aposele indalama shakwe kuli bashing'anga; tabamwafwilishe. Kabili atile mu mutima wakwe, "Nga cakutila nakumyafye ku cakufwala cakwe uyu Muntu, nalaposhiwa." Muleibukisha lilye lyashi? Eico kansi bonse bafwaile ukumusunkila kunuma, lelo alilwishishe mpaka alikete icakufwala Cakwe, no kubwekelamo no kwikala panshi.

172 Nomba mumfwikishe. Kabili nomba ilyo Acitile cilya, lintu acitile cilya, Yesu alipilibwike no kutila, “Nani uwa ci Nkumya?”

173 Cinshi, Petro umutumwa Alimwebawile. Limbi asosele icapale ca musango ifi, “Shikulu, mwilalande fyo. Abantu balacetekela ukuti pali icalubana na Imwe. Pantu, lintu Mwabepwishe ukulyo mubili Wenu no kunwo Mulopa Wenu, balitampa kale ukutontonkanya ukuti kuli cimo icalubana. Kabili Muletila, ‘Nani uwa ci Nkumya?’ Cinshi, ibumba lyonse lile Mukumya.”

174 Atile, “Eeh, lelo ni Ng’umfwa ukutila ubukose nabufuma muli Ine.” Kulya kwali uku kumya ukwa ibela. Nomba, Umuntu onse aliishiba ukutila, *ubukose* “maka.” “Amaka yacipwa; ubukose bwa cifuma muli ine.”

Kabili Ena alolekeshe mu kati ke bumba mpaka Alisangile umwanakashi umunono, no ku mweba palwa kufuma mulopa kwakwe. Kabili aliumfwile mu mubili wakwe ukutila umulopa nauleka ukufuma. Bushe ico cishinka? Kabili Atile, “Icitetekelo cobe cakupususha.”

Nomba, kwaliba ishiwi lya mu ci Greek ilitila *sozo*, ilipilibula “ukupusushiwa,” umupwilapo ku mubili atemwa ku mupashi, cimo cine fye. Ena “alipuswishe.” Ena ni—Ena Mupusushi wenu.

175 Nomba, nga ulya ali ni Ena mailo, kabili umusango Acitilemo, ukushininkisha ukutila Ali pakati ka bantu, Messiah uwalaiwa; kabili e musango Ailangishe Umwine, no kulaiwa na Baibele, Ali no kucita icintu cimo cine nomba; bushe Ena tekuti, bushe Ena tekuti acite icintu cimo cine?

176 Muletila, “Bushe Alisosele palwa ku ndapa abalwele?” Ee!

AbaHebere, mu Baibele umo nacifuma fye mu kubelenga, yasoso kuti, “Yesu Kristu nomba aba Shimapepo Mukalamba wesu uo twingakumyamo ku fyakunakuka kwesu.” Nibanga abaishibe co ukutila cishinka? [Ulukuta lwatila, “Ameni.”—Ka.] Baibele eflyo yasosa. “Ena ni Shimapepo Mukalamba nomba uo twingakumya ku fyakunakuka fyesu.” Kanshi Ena nga Acili Shimapepo Mukalamba fintu Ali lilya, musangonshi Enga bombelamo nomba? Alingile ukubombela umusango umo wine Acitilemo lilya, nga Ena acili Shimapepo Mukalamba umo wine. Nomba, kuti mwa . . .

Nshili Shimapepo wenu Mukalamba. Limbi kuti mwankumya, kabili kuti caba fye kwati kukumya umulume wenu, atemwa ndume yenu, atemwa uuli onse uwashala, umwaume.

177 Lelo lekeni citetekelo cenu ci Mukumye, kabili mulolekeshe ifyalacitika. Nomba, nga kuti naba umubomfi wakwa Lesa kabili ni mweba Icine, Lesa alashininkisha cilya

ukuba Icine. Kabili cilya calashininkisha ukutila Yesu Kristu ali uwa mweo muno bushiku, naiminina muno. Bushe ico cishinka? [Ulukuta lwatila, “Ameni.”—Ka.]

Nomba, namukwata icitetekelo, ulubali lumo pa nshita, ulubali lumo. Namukwate citetekelo uko. Cawama naikala pali microphone pano, pantu tekuti ba ng’umfwe.

¹⁷⁸ Umo alolekeshe fye kuli Lesa, no kutila, “Lesa, ulya muntu tanji shiba. Taishiba nangu cimo palwa ine. Ndi umweni nganshi kuli Ena. Lelo lekeni icitetekelo candi ci Mukumye, Shikulu. Kabili na Mwishisha icilubene naine, Shikulu. Mwaliishiba fyonse pali ine. Mwaliishiba fintu naba, nga fintu fye mwaishibe fintu Petro ali, nga fintu fye Mwaishibe Nathaneal, nga fintu Mwaishibe icalubene ku mwanakashi pa bwafya bwa mulopa. Kabili uyu muntu alenjeba ukutila Mwaba ‘cimo cine mailo, ilelo, no muyayaya.’ Nomba, Shikulu, lekeni icitetekelo candi ci Mukumye.”

Kabili nga Acite co, kabili Ailangisha Umwine pa lwelele pano, nibanga abalamucetekela ne mitima yabo yonse; nga cakutila Alacita icintu nangu cimo fye, atemwa fibili, atemwa ku bantu batatu, ku—ku kupela bu kamboni? [Ulukuta lwatila, “Ameni.”—Ka.] Lesa amupale.

¹⁷⁹ Nomba, Lesa Tata, ici tacili mu minwe ya muntu uli onse. Kuti caba icintu icuibela icakupapusha. E ico ndepepa ukutila Mwalangafwa nomba, Shikulu. Ndi mu minwe Yenu. Citeni kuli ine ico mule mona icalinga. Mwi shina lyakwa Yesu. Amen.

¹⁸⁰ Nomba, mwiba aba mwenso. Mukuicefyafye, mu mucinshi mutile, “Shikulu, nakula Mubombela. Kabili ico calabene, ukutila, nga cakuti nakumyafye icakufwala Cenu, lyena Mwalaasuka ukupitila muli ulya muntu. Ico calashininkisha kuli ine ukutila ifyo musosele fya cine.” Ico cishinka?

¹⁸¹ Nibanga abatala ukumona icikope ca lulyo Lubuuto? Lwaliba mu nko yonse, konse fye. Science yali lukopa no kulucenenta, kabili konse. Nomba, Ali muno mwine nomba; Umo wine uwalandile palwa *Cupo No Kulekana*, Umo wine uwali pa lupili, atenkenye ulupili kunuma kulya, Umo wine uwali kuno pa mumana mu ’33, umu wine mailo, ilelo, no muyayaya. Aba cimo cine. [Munyina Branham aleka pakashita—Ka.]

¹⁸² Nomba, kuliko umwanakashi, kabili naishiba nomba ukutila icintu cimo nacicitika. Lulyo Lubuuto lulepelela pali ena. Naikala *muno* mwine, na sweater iya green, atemwa icintu cimo. Nshamwishiba umwanakashi. Ndemona tuli beni kuli umo no mubiye. Ico cishinka. Mulecetekela ukutila Lesa... Muli—mulekabala icintu cimo, kabili mulecetekela ukutila Lesa kuti asokolola kuli ine fintu ubwafya bwenu buli? Kabili

nga Acita, lyena mwalaishiba ukutula cilingile ukuba amaka ayapulamo, pantu nshamwishiba. Kabili cilingile caisa ukupitila mu cintu icapulamo.

Cili kufyo muletontokanya kufyo cili. Kuti mwasende mbali nabashimapepo, ukuciita “iciwa,” atemwa kuti mwasenda imbali nabacetekela noku ciita “Lesu.” Conse ico mwacetekela, e kuntu icilambu cenu cikafuma.

¹⁸³ Nga Lesu kuti asokolola kuli ine ubwafya bwenu, mwala Mupokelela nga—nge cikonsolwelo ca bwafya bwenu? Nshishibe fintu ubwafya bwenu buli. Lelo ni njishiba, kabili na mwishiba, ukutula icintu cimo cilecitika.

¹⁸⁴ Nomba, nomba lekeni fye mwebe pa fintu muleumfwa, kabili nomba mwalaishiba; imyumfwile isuma, iyawamisha, iyakaba bwino. Ndelolekesha fye ukutonta pali Lwena. Ni lulya Lubuuto, Ulubuuto lwa finyamuti lulepelela pa mwanakashi.

Kabili umwanakashi alecushiwa no bwafya mu mala mwakwe. Cili kwati icintu calimena, kwati, mu mala mwakwe. Te wamuno. [Nkashi atila, “Cishinka.”] Iyo. Ufumine ukutali te muno tefyo? Ico cishinka. Ufumine ku Wisconsin. Bushe ico cishinka? Mucine. Nomba nauposhiwa. Icitetekelo cobe ca kulenga umutuntulu.

¹⁸⁵ Nomba mu njebe Untu umwanakashi acikumya? Ndi amayadi amakumi yabili na yasano ukufuma apo abelele. Acikumya Yesu Kristu, Shimapepo Mukalamba. Mulecetekela ico? [Ulukuta lwatila, “Ameni.”—Ka.]

¹⁸⁶ Ndefwaya umwanakashi uo nacilandako. Uyu mwanakashi, ndelolekesha kuli ena, pantu alepepelako umwaume na maka. Aci njeba ukutula alikwete umwaume... Tanjebapo nangu cimo palwa cena.

Lelo ishina lyakwe ni Mrs. Waldrop. Afumine ku Phoenix. Abushiwe ku bafwa, kabili shing’anga wakwe aishile na X-rays no kulangisha mpwalonda mu mutima. Kabili afwilile mu mulongo wakupepela abalwele. Papite myaka inga, Mrs. Waldrop? Imyaka ikumi nacine konse konse iyapita, kabili uyo apo naikala muno bushiku, ubunte ubutuntulu. Shing’anga wakwe naisa mukulongana, naleta...Atile, “Kuti uyu mwanakashi aba no bumi nakabili shani?” Lelo uyo apo, kabili tapali ne cishibilo ca yena.

¹⁸⁷ Acileta umuntu umo, kabili alemupepelako. Nomba, alefwa, na diabetes. Nomba, ico naliishibe. Lelo icakutula ati ulepepa...Namwishiba nshimwishibe ulyo mwaume, Mrs. Waldrop.

¹⁸⁸ Afumine ku Missouri, kabili ishina lyakwe ni Mr. Cooper. Ico cishinka. Nomba, mulecetekela, kuti mwaya ku ng’anda no kuba bwino, mukwai. Cili kuli imwe, nga mwacetekela.

¹⁸⁹ Uyu pano umwanakashi, kabili alecushiwa ne mibele ya asima, ubwafya. Te wakuno. Naikala uko mwi bumba, *kulya* kwine. Ndesubila alaba. . . Te wakuno. Afumine ku Georgia. Miss McKenny. Ulecetekela ico no mutima obe onse, ulecetekela ukutila Lesa alakulenga ukumfwa bwino? Iminina pa molu yobe, ngo uli mweni kuli ine kabili ico cishinka. Yesu Kristu akuposha. Bushe ulecetekela?

[Munyina Branham afutatila ulukuta—Ka.]

¹⁹⁰ Kunuma yandi, kuli umwaume uli ku numa yandi. Alelanda kuli Lesa. Kabili ifyo alefwaya; nakwata umwana uyo uli no bwafya bwa mutima. Kabili ulya mwana nakwata umutima uletutuma, e fyo shing'anga asosele. Kabili ulya muntu ishina lyakwe ni Mr. Cox. Iminina, Mr. Cox “Kabili Aebele Sarah ifyo aletontonkanya, ku numa Yakwe.”

[Munyina Branham atwalilila ukufutatila ulukuta—Ka.]

¹⁹¹ Pakati fye ka cipinda ukufuma pantu abelele, kunumako panono, kuliko umuntu ushili tewamuno, lelo afumine ku New Mexico. Nshatala ukumumonapo mu bumi bwandi. Ndelolekesha fye kuli wena nomba, kabili ali ku numa yandi. Afumine ku New Mexico. Kabili umwaume alikwata umukashana uo atemwa, kabili umukashana nakwata cimo icilubene na kanwa kakwe. Ni. . . Ilyano lya ku sonda mu kanwa elilubene. Kabili ishina lya mwaume ni Mr. West. Bushe kuti mwaiminina, mukwai. Ndi umweni umwine mwine kuli imwe, lelo Shikulu Lesa alaposha umwana wabo.

¹⁹² Mulecetekele co no mutima wenu onse? [Ulukuta lwatila, “Ameni.”—Ka.] Nibanga muli imwe abacetekela nomba ne mitima yabo yonse? [“Ameni.”] Nomba, bushe Yesu Kristu te umo wine mailo, ilelo, no muyayaya? [“Ameni.”] Mulemupokelela nomba ngo Mupusushi wenu? Imyeni ukuboko kwenu. [“Ameni.”] Mulecetekela muli Ena nga ko Ndapa wenu? [“Ameni.”]

¹⁹³ Uyu pano, uyu muntu uwikele pano, uwalemana atemwa icintu cimo, nalambalala pa busanshi.

Bushe muleng'umfwa muli uyu mike? [Munyina Branham asenda microphone no kwenda ukuya ku mpela ya platform no kulanda ku mwanakashi pa busanshi—Ka.] Nshikwishibe. Ulifye umwanakashi ulambalele apo. Nga cakutila kuti nakuposha, kuti nacicita. Lelo tekuti nkuposhe.

[Umwaume atendeka ukulila—Ka.] Cisuma. Mwaume fye alesangalala. Umwana wakwe aposhiwa.

Nshikwishibe. Uli fye umwanakashi, kabili ndifye umwaume. Uyu emuku wakubalilapo uo twakumanapo mu bumi, ndemona. Aba bantu. . . ? . . . abacikuleta. Mubufumacumi, uyu muku wakubalilapo iwe ukuba muno; bacikuleta fye kuno. Ufumine ukutali sana. Naufimbwa ne cinshingwa camfwa.

Naukwata impwalonda. Te kulemana. Nimpwalonda. Ba shing'anga tapali nangu cimo ico benga kucitila nakabili. Cishinka. Kabili nawishiba ukutila walafwa; balya ba shing'anga tapali ifyo benga kucitila nakabili.

¹⁹⁴ Inshita imo kwaliko abafibashi batatu abaikele pa mpongolo ya Samaria. Kabili balya abafibashi batile, “Cinshi twalaikalila pano mpako kufwa?” Pantu, amalwele yonse, ukucushiwa mpake mfwa, kabili ukulalya umwana wa umo no mubiye. Batile, “Nga twaya ku nkambi ya balwani, abena Siria; nga batwipaya, tuleyafwa, nalyo line. Kabili nga batupususha, tuleba no mweo.” Kabili bali sendele lilye shuko. Kabili, ukupitila muli cilye citetekelo, tabaipuswishe abene beka lelo ibumba lyonse.

¹⁹⁵ Nomba, mwalafwa nga cakutila walambalala apo pene. Lelo tawipushiwe ukuya ku nkambi filya bacitile. Lelo uli uwa itwa ukuya ku ng'anda yakwa Tata, . . . ? . . .

¹⁹⁶ Ulefwa ku mpwalonda. Tekuti ube no mweo kunse yakwa Lesa. Taufumine muli uno musumba. Taufumine mupepi kuno. Ufumine ukutali. Ufumine ku Milwaukee. Ico cishinka. Ico cishinka. Nali umona umusumba. Ning'wishiba. Ico cishinka.

Ulecetekela? Bushe walasumina Lesa nomba nga kondapa obe? Nga walacita, te mulandu ifyo uli uwanakuka, inshita ubutali wali pa busanshi, ndecetekela, mucifulo cobe nga cali nine, kuti naima mwi Shina lyakwa Yesu Kristu. No kusenda ubo busanshi no kuya ku ng'anda, kabili no kuba no bumi ku bukata bwakwa Lesa. Bushe walang'umfwila, nga kasesema wakwa Lesa? Kanshi ima no kuya, kabili ube umutuntulu. Ube umutuntulu! Witina. Fuma pa busanshi; Lesa alakulenga ukuba umutuntulu. Mwamona?

¹⁹⁷ Umo amwikatilile pakutila engema no kukwata amaka. Ulecetekela Lesa? Leken i fye akwate amaka ayanono; alaba fye bwino. Ico eco, nkashi. Mwamumona uyo, mwi Shina lyakwa Shikulu Yesu! [Ulukuta lwasangalala lintu nkashi aiminina nomba.]

Katwiminine no kulumbanya Lesa. Aba cimo cine mailo, ilelo, no muyayaya! [Ulukuta lwasangalala nganshi no kulumbanya Lesa.—Ka.]

Kabiye, kabili Shikulu Yesu Kristu akupale. [Ulukuta lwatwalilila ukulasangalala nganshi no kulumbanya Lesa.—Ka.]



Nani Uyu Melkisedeke?, Vol. 4 No. 5
(*Who Is this Melchisedec?*, Vol. 5 No. 10R)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pa Mulungu mu cungulo bushiku, Februali 21, 1965, pa Parkview Junior High School mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 1997 na ba Voice Of God Recordings.

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org